

நாடு கடந்த
தமிழீழ அரசாங்கத்தின்
உருவாக்கம்

மதியுரைக்குழுவின் ஆய்வின் அடிப்படையில் உருவான அறிக்கை

தைத்திருநாள் 2010

1. பின்னணி

இலங்கைத்தீவு குடியேற்ற ஆட்சியாளர்களிடமிருந்து சுதந்திரத்தின் பேரால் ஆட்சிக்கைமாற்றத்தினைப் பெற்ற காலத்திலிருந்தே இந்திய வம்சாவளித் தமிழரின் குடியுரிமை பறிக்கப் பட்டதும், சிங்களம் மட்டும் அரசு மொழியாக்கப் பட்டதும், தமிழ் மாணவர்களின் பல்கலைக் கழகக் கல்வி வாய்ப்பு மறுக்கப்பட்டதும், தமிழர்களது அமைதி வழிப்போராட்டம் வன்முறையினைப் பிரயோகித்து கொடுமையான முறையில் நசுக்கப் பட்டதுமாகப் பல்வேறு வழிகளில் தமிழ் மக்கள் அடக்கி ஒடுக்கப்பட்டுவந்துள்ளனர். ஆட்சிபீடமேறிய தலைவர்களின் ஆதரவுடனும் நெறிப்படுத்தலுடனும் 1958, 1960, 1977, 1983 எனத் தொடர்ச்சியாகவே தமிழ்மக்களுக்கு எதிராக இனக்கலவரங்கள் ஒழுங்கு செய்யப்பட்டுவந்துள்ளன. ஈழத்துக் காந்தியென எல்லோராலும் அன்போடு அழைக்கப்பட்டு வந்த திரு சா.ஜே.வே.செல்வநாயகம் அவர்கள் 1975இல் நடைபெற்ற காங்கேசன்துறைத் தொகுதிக்கான இடைத்தேர்தலில் வெற்றிபெற்ற போது பின்வருமாறு அறிவித்தார்:

"கடந்த 25 ஆண்டுகளாக சிங்களவரோடு சமத்துவமாக இலங்கையில் வாழ்வதற்கான அரசியல் உரிமையைப் பெறுவதற்கு எல்லாவகையான முயற்சிகளையும் எடுத்து வந்துள்ளோம்... ஆனால் வருந்தத்தக்க உண்மையெதுவெனில் அடுத்தடுத்து வந்த சிங்கள அரசாங்கங்கள் சுதந்திரம் மூலம் வந்தடைந்த அதிகாரத்தினை, எமக்குரிய அடிப்படை உரிமைகளை மறுக்கவும் எம்மை ஒரு ஆளப்படும் மக்களென்ற நிலைக்குத் தள்ளவுமே பயன்படுத்தி வந்துள்ளனர்... தமிழ் மக்கள் ஏற்கனவே கொண்டுள்ள இறைமையைத் தமிழீழத் தேசம் கையிலெடுத்துத் தம்மைத்தாமே விடுவிப்பதற்கான ஆணையாகவே இத்தேர்தலின் முடிவினை நான் கருதுகிறேன்."

செல்வநாயகம் அவர்களின் தேர்தல் வெற்றியினைத் தொடர்ந்து அனைத்துக் தமிழ்க் கட்சிகளும் வட்டுக்கோட்டையில் ஒன்றுசுடி வட்டுக்கோட்டைத் தீர்மானத்தை ஏகமனதாக நிறைவேற்றினர். இத் தீர்மானம் 1976 ஆம் ஆண்டு மே மாதம் 14ம் திகதி நடைபெற்ற தமிழர் ஐக்கிய விடுதலை முன்னணியின் முதலாவது தேசிய மாநாட்டில் நிறைவேற்றப்பட்டது. 1977 ஆம் ஆண்டு தமிழர் ஐக்கிய விடுதலை முன்னணியின் தேர்தல் பங்குபற்றல் அத் தீர்மானத்திலேயே நங்கூரமிடப்பட்டிருந்தது. இத் தீர்மானத்தில் தமிழர் ஐக்கிய விடுதலை முன்னணி இறைமையுள்ள தமிழீழ அரசை அமைக்கும் தனது எண்ணத்தை வெளிப்படுத்தியது. இம் மாநாட்டிற்கு சா.ஜே.வே. செல்வநாயகம் தலைமை வகித்தார். இத் தீர்மான வாசகங்கள் பின்வருமாறு பிரகடனப்படுத்துகிறது:

ஒவ்வொரு தேசிய இனத்தினதும் உள்ளியல்பான சுயநிர்ணய உரிமையின் அடிப்படையில் சுதந்திரமான இறைமைபொருந்திய சமயச்சார்பற்ற சமதர்மத் தமிழீழ அரசை மீட்டளித்தலும் மீளஉருவாக்குதலும் இந்நாட்டில் தமிழ்த்தேசிய இனம் உளதாயிருத்தலைப் பாதுகாக்கும் பொருட்டுத் தவிர்க்க முடியாததாகியுள்ளதென இம்மாநாடு தீர்மானிக்கின்றது.

சுதந்திரத்துக்கான இப்புனிதப் போரில் தம்மை முழுமையாக அர்ப்பணிக்க முன்வரும்படியும் இறைமையுள்ள தமிழீழ அரசு என்ற இலக்கு எட்டப்படும்வரை அஞ்சாது போரிடும்படியும் பொதுவில் தமிழ்த்தேசிய இனத்துக்கும் குறிப்பாகத் தமிழ் இளைஞர்களுக்கும் அம்மாநாடு அறைகூவல் விடுவதாக இத்தீர்மானம் கூறிமுடித்தது. 30 ஆண்டு காலமாகத் தமிழீழவிடுதலைப்புலிகளின் தலைமையில் ஈழத்தமிழர்கள் தமது சுயநிர்ணய உரிமையைப் பெறுவதற்காக மேற்கொண்ட நியாய பூர்வமான முன்னெடுப்புக்கள் யாவும் சிறீலங்கா அரசும் அதன் படையினரும் எல்லாவகை மானிட விழுமியங்களையும் மீறிய வகையில் மேற்கொண்ட அதீத இராணுவ ஆக்கிரமிப்பினால் பலத்த பின்னடைவினைக் கண்டுள்ளன. வன்னிப் பிராந்தியத்தில் தமிழர்கள் மீது கட்டவிழ்த்து விடப்பட்ட கொலைக்களரியானது முழு உலகையுமே பேரதிர்ச்சியிலும் ஆழ்ந்த வேதனையிலும் அமிழ்த்தியுள்ளது.

இன்னும் குறிப்பாகச் சொன்னால் பாவனைக்குத் தடைசெய்யப்பட்ட கனரகப் போராயுதங்களினாலும் இடையறாது வீசப்பட்ட எறிகணைகளாலும், பீரங்கிக் குண்டுகளினாலும் பல்லாயிரக் கணக்கான தமிழ் பொதுமக்கள் பாதுகாப்பு வலயம் என அறிவிக்கப்பட்ட பகுதிக்குள் வைத்தே கொன்று குவிக்கப்பட்டனர். அதைத் தொடர்ந்து இலங்கை அரசாங்கம் மூன்று இலட்சத்திற்கு மேற்பட்ட தமிழர்களை சிங்கள இராணுவத்தினரால் சுற்றி வளைக்கப்பட்ட சிறை முகாம்களில் வன்னடைப்புச் செய்து சித்திரவதைக்கு உள்ளாக்கியது. ஐக்கிய நாடு சார்ந்த நிறுவனங்களும், பன்னாட்டு அரசு நிறுவனங்களும், செய்தியாளர்களும் இந்த முகாம்களுக்கு செல்வதற்கு தடை விதிக்கப்பட்டுள்ளது. தமிழின அடையாளம் கொண்டவர்கள் என்ற ஒரே காரணத்துக்காக இப்பொதுமக்கள் அடைத்து வைக்கப்பட்டுள்ளார்கள்.

முகாம்களினுள்ளேயுள்ள நிலை மிகமிக மோசமானது. ஐ. நாவின் கூற்றின்படி தடுப்புக் காவலின் ஆரம்ப நிலையில் பட்டினியால் சிலர் இறந்திருக்கின்றார்கள். மன்னிப்புச் சபையின் கருத்தின்படி சில பெண்கள் தமக்குப் பழக்கமில்லாதவர்களின் முன்னிலையில் பிரசவம்செய்ய வற்புறுத்தப்பட்டிருக்கிறார்கள். உணவும் நீரும் பற்றாக்குறை, இறந்தவர்களின் உடலங்கள் வீழ்ந்த இடத்திலேயே கைவிடப்பட்ட நிலை, பெண்கள் தமது குடும்பங்களிலிருந்து பிரிக்கப்படுவதும் பாலியல் வன்முறைக்கு உட்படுத்தப்படுவதும் போன்ற அதிர்ச்சி தரும் தகவல்களை பிரித்தானிய தொலைக்காட்சி செய்தி நிறுவனம் வெளிக்கொணர்ந்திருந்தது. சென்ற ஆண்டின் இறுதி வாரங்களில் பல்வேறு அழுத்தங்களின் காரணமாக தடுப்பு முகாம்களில் இருந்த பெருந்தொகையான மக்கள் வெளியே செல்ல அனுமதிக்கப்பட்ட போதும் இவர்கள் அடிப்படை வசதிகள் எதுவுமற்ற நிலையில் நிரந்தரப்பயத்தின் மத்தியில் வாழ்ந்து வருகிறார்கள். அர்த்தமுள்ள புனர்வாழ்வோ சொந்த வீடுகளுக்குத் திரும்புவதற்கான அனுமதியோ இன்னும் இவர்களுக்கில்லை.

முகாம்களுக்கு வெளியே வாழும் தமிழர்களின் பாதுகாப்பும் நலனும் எவ்வகையிலும் மேம்பட்டதாக

இல்லை. தமிழர்களின் பாரம்பரியத் தாயகமான வடகிழக்கு நடைமுறையில் ஒரு ஆக்கிரமிப்புப் பிரதேசமாக படையினராலும் படைமுகாம்களாலும் சூழப்பட்டுள்ளது. சிறிலங்காவின் தெற்குப்பகுதியில் சிங்களப் பேராதிக்கக் கட்டுப்பாட்டில் தமிழ் மக்கள் பாதுகாப்பற்று, பயமுறுத்தப்பட்டு, பல்வேறு இம்சைகளுக்கு உள்ளாக்கப்படுதல் நாளாந்த நிகழ்வாயுள்ளது. தமிழர்கள் என்ற ஒரே காரணத்திற்காவே இவர்கள் குறிவைக்கப்படுகின்றனர். நன்கு திட்டமிட்ட கொலைகள், ஆட்கடத்தல், காணாமல் போதல், வன்மையான அடையாள அழிப்பு, தமிழீழ நிலப்பறிப்பு, இனச்சுத்திகரிப்பு போன்றவற்றினால் தமிழ் மக்களின் தேசிய இனத்துவ முழுமை சிதைக்கப்பட்டுவருகின்றது.

சிறிலங்கா அரசாங்கத்தினால் தமிழர்கள் சட்டத்திற்குப் புறம்பாகத் தடுத்து வைக்கப்பட்டிருப்பதும் இலங்கைத் தீவின் மறுபகுதியில் வாழும் தமிழர்கள் மீது செலுத்தப்படும் வன்முறையும் அவர்களது முற்றான பௌதீக இருப்பினை இல்லாமற் செய்யும் இலக்கினைக் கொண்டதாகவும் இனஅழிப்பு தொடர்பான ஐ.நா.பிரகடனத்தின் விதிமுறை 2 (உ) இனை பெருமளவு மீறுவதாகவும் உள்ளது.

இலங்கைத் தீவில் தமிழ் மக்களின் உயிர் வாழ்க்கை கேள்விக்குறியாகியுள்ளது மட்டுமல்லாமல் அவர்களது நியாய பூர்வமான அரசியல் அபிலாசைகளை எடுத்துரைப்பதற்கான அரசியல்வெளி அழிந்து போயுள்ளது.

மக்களின் குரலைப் பிரதிநிதித்துவப்படுத்தும் அரசியல்வாதிகள் உயிராபத்தின் விளிம்பில் வாழ்கின்றனர். 2005 இல் ராஜபக்ஷ ஜனபதிபதியாக பதவியேற்றபின் 4 தமிழ் பாராளுமன்ற உறுப்பினர்கள் கொல்லப்பட்டுள்ளனர்.

இவை தவிர இலங்கை சுதந்திரம் பெற்ற காலத்திலிருந்தே முன்னெடுக்கப்பட்ட திட்டமிட்ட நில ஆக்கிரமிப்பு, தேர்தல் தொகுதிகளின் எல்லைகளைக் சிங்கள பெளத்த மக்களின் அரசியல் மேலாதிக்கத்திற்கு ஏதுவாக மாற்றியமைத்தல் போன்ற செயற்பாடுகளும், புதிய வாக்காளர்களைப் பதிய மறுத்தமை, மற்றும் தொடர்ந்து போரினாலும் இராணுவ செயற்பாடுகளினாலும் பாரிய அளவில் ஏற்படத்தப்பட்ட இடப்பெயர்வுகள் ஆகியனவும் பாராளுமன்றத்தில் தமிழ்ப் பிரதிநிதித்துவத்தை எண்ணிக்கையில் குறுகச் செய்துள்ளது. இவை அனைத்துமே இலங்கைத் தீவின் பிரதான அரசியல் நீரோட்டத்தில் தமிழர்கள் பங்கு பெறுவதை சாத்தியமற்றதாகக்கியுள்ளது.

மேலே விபரிக்கப்பட்ட நிலைமை சிறிலங்கா அரசாங்கம் தமிழ் மக்களுக்கு எதிராகப் புரியும் கொடுங்கோன்மையினை நன்கு தெளிவாக்குகிறது. அத்தோடு அவர்கள் தம்மை அழிவிலிருந்து பாதுகாத்து அதன் மூலம் தமது சொந்தத் தாயகத்தில் தனித்துவமான மக்களாக பாதுகாப்புடன் வாழ்வதற்கு தமது தன்னாட்சி உரிமையினை நிறுவவும் தமது இறைமையை பிரயோகிக்கவும் வேண்டியதன் அவசியத்தையும் வலியுறுத்தி நிற்கிறது. இவ்வாறான

சூழ்நிலையில் பாதிக்கப்பட்ட மக்கள் பிரிந்து போகும் தெரிவு உட்பட்ட தன்னாட்சி உரிமையினைப் பெறுகிறார்கள் என்பதை அனைத்துலக சட்டங்கள் எல்லாமே அங்கீகரிக்கின்றன.

சிறிலங்காவில் தமிழ் மக்களுக்கு அரசியல் வெளி எதுவும் இல்லை என்பதை பேச்சுச் சுதந்திரத்துக்கு எதிரான வகையில் தனிநாடு பற்றிப் பேசுவதையே தடை செய்யும் 1983 ஆம் ஆண்டு அரசியலமைப்பின் 6வது திருத்தச் சட்டம் குறித்து நிற்கிறது. "மேம்பட்ட நாடு எவற்றிலும் காணப்படத் தகாத அழுக்கு நிறைந்த கறை" என அனைத்துலக சட்டவாளர் ஆணையத்தினால் விபரிக்கப்பட்ட 1979 ஆண்டின் பயங்கரவாதத் தடைச் சட்டம் தமிழர்களின் பாதுகாப்பற்ற தன்மையின் முழுமையான வெளிப்பாடாக இன்றும் விளங்குகிறது. அது போலவே சிறிலங்காவின் அவசரகாலச் சட்டங்கள் நீண்ட காலமாகவே பல்லாயிரக்கணக்கான தமிழர்களின் வலிந்த காணாமற் போதல்கள், கொலைகள், சித்திரவதை, பாலியல் வல்லுறவு என்பவற்றிற்கு இடமளித்து வந்துள்ளன. இவ்வாறான பாதுகாப்பற்ற சூழ்நிலையில் தமிழர்கள் தமது அரசியல் அபிலாசைகளை முழுமையாக வெளிப்படுத்துவதற்கு சிறிலங்காவின் அரசியலமைப்பு எவ்வித வெளியையும் ஏற்படுத்திக் கொடுக்கவில்லை. அர்த்தமுள்ள வகையில் அரசியலில் பங்குபற்றுவதற்கு இடமெதுவுமற்ற இந் நிலையும் தமிழரது தேசிய முரண்பாட்டினைத் தீர்ப்பதற்கு அனைத்துலகப் பொறிமுறை எதுவும் அற்ற நிலை தான் தமிழரது உரிமைக்கான அறவழிப்போராட்டம் தமிழீழ விடுதலைப்புலிகளின் தலைமையின் கீழ் ஓர் ஆயுதப் போராட்டமாக வளர்ச்சியடைவதற்கு காரணமாகியது. விடுதலைப் புலிகள் அமைப்பின் இராணுவ பலமும் அதன் வழி வந்த நடைமுறை அரசும் தமிழர்கள் தன்னாட்சி உரிமையினை நோக்கிய அரசியல் விருப்புக்களை இலகுவாக வெளிப்படுத்துவதற்கான அரசியல் வெளியை வகுத்துக் கொடுத்தன. இன்று அத்தகைய அரசியல் வெளி எதுவும் இல்லை. இந்நிலையில் இலங்கைத் தீவுக்கு வெளியேயிருந்து தான் தாயகத்தில் தமிழரது அரசியல் மற்றும் வாழ்வரிமைகளினை நிலை நிறுத்துவதற்கான அர்த்தமுள்ள அரசியல் முன்னெடுப்பு எதனையும் தொடர முடியும்.

2. நியாயப்பாடு

ஈழத்தமிழர்களின் சமூக இருப்பு என்பது அவர்களின் அரசியல், பண்பாடு, பொருளாதாரம், வாழ்வியல் ஆகியவற்றின் தனித்துவத்தினை தக்கவைப்பதிலும் உலகின் ஏனைய சமூகங்களுடன் இணைந்தும் இணையாகவும் செழுமைப்படுத்துவதிலுமேயே தங்கியுள்ளது. இதனை சிறப்பாக அடைவதற்கும் அச்சுறுத்தல்களினை ஏற்படுத்தக்கூடிய காரணிகளினைக் கட்டுப்படுத்தி வெற்றிகொள்வதற்கும் ஏதுவாக ஒரு உறுதியானதும் தன்னாட்சி உரிமையினைக் கொண்டதுமான அரசியல் கட்டமைப்பு அவசியமாகவுள்ளது. இதுவே 1976இல் வட்டுக்கோட்டை தீர்மானமாக வடிவம்பெற்று 1977ம்ஆண்டில் மக்கள் ஆணையாக உறுதிப்படுத்தப்பட்டது. 1985 திம்பு கோட்பாடுகள் இதற்கு மேலும் வலுச்சேர்த்தன.

இலங்கைத்தீவினுள் கடந்த 60 வருடங்களுக்கு மேலாக தொடர்ச்சியாக வளர்த்தெடுக்கப்பட்டு இன்றைய நிலையில் கூர்மையடைந்துள்ள இராணுவ மயப்படுத்தப்பட்ட அரசியற்கட்டமைப்பும், பௌத்த சிங்கள மேலாதிக்க சமூகத்தினை சார்ந்த அரசியலமைப்பும், அதனடிப்படையான சட்டங்களும் ஏனைய தேசிய இனங்களின் அடிப்படை உரிமைகளினையும் நல்வாழ்வினையும் மறுத்துள்ளது. இவை தமிழ் மக்களினதும் பௌத்த சிங்களவரல்லாத ஏனைய இனங்களினதும் அரசியல் தனித்துவத்திற்கும் சமூக இருப்புக்கும் சுதந்திரமான பண்பாட்டு வளர்ச்சிக்கும் மிகப்பெரும் தடைகளாக விளங்குகின்றன.

இவை மட்டுமன்றி ஏற்கனவே நாம் மேற்குறிப்பிட்டவாறு, தமிழ்மக்கள் தங்கள் அரசியல் வேட்கையினை சுதந்திரமாக தெரிவிப்பதற்கும் அதற்காக குரலெழுப்பி போராடுவதற்கும் இலங்கைத்தீவின் உள்ளக நிலைமைகள் மிகப்பெரும் தடையாகவும் அச்சுறுத்தலாகவும் உள்ளன. இத்தகைய சூழலில் இவற்றினையெல்லாம் எதிர்கொண்டு தமிழ்மக்களின் அரசியல் தன்னாட்சி உரிமையினை வென்றெடுப்பதற்கு வேண்டிய பணிகளினை பல்வேறுபட்ட அணுகுமுறைகளுடாக முன்னெடுக்கவேண்டிய பாரிய கடமை இலங்கைத்தீவிலிருந்து வெளியேறி வாழுகின்ற புலம்பெயர் தமிழ்மக்களின் கைகளில் வீழ்ந்துள்ளது. அத்தோடு தமிழர்கள் தமது இறைமையை நிலை நிறுத்தும் போராட்டத்தினை முன்னெடுக்கும் பணியில் புலம்பெயர் தமிழ் சமூகத்தினரும் குறிப்பாக இரண்டாம் தலைமுறையினரும் பெரும் பங்கு வகிக்க வேண்டும் எனத் தமிழீழத் தேசியத் தலைவர் திரு வே.பிரபாகரன் அவர்கள் 2008 ஆம் ஆண்டு மாவீரர் நாள் உரையில் குறிப்பிட்டிருக்கிறார். புலம்பெயர் தமிழர்கள் பெரும்பாலும் தாராண்மைவாத மக்களாட்சியின் இடையே வாழ்கின்றனர். தாம் வாழும் நாடுகளின் விதிமுறைகளுக்கேற்ற வகையில் தமிழீழ இலட்சியத்தை ஜனநாயக அமைதிவழிகளால் முன்னெடுக்கலாம் என்பதனை பெரிதும் நம்புகிறார்கள். அதனை முன்னெடுப்பதற்கான ஒருங்கிணைக்கப்பட்டதும் மக்களின் ஆணையினைப் பெற்றதுமான ஒரு கட்டமைப்பின் அவசியம் இன்று உணரப்பட்டுள்ளது. அதுவே நாடுகடந்த தமிழீழ அரசாங்கம் என தற்போது முன்மொழியப்பட்டுள்ளது. இது தொடர்பாக பல்வேறு நாடுகளில் வாழும் தமிழர்களிடையேயும் இப் பணிக்கென நியமிக்கப்பட்ட மதியுரைக் குழுவினரிடையேயும் நடந்தேறிய கருத்துப் பரிமாற்றங்களின் வெளிப்பாடே இவ் அறிக்கையாகும்.

3. அரசியல் கோட்பாடு

ஈழத் தமிழரின் புலம்பெயர்வும் புலம்பெயர்வும் அவர்களுக்கு நாடு கடந்த வாழ்க்கையை உருவாக்கியிருக்கிறது. மரபார்ந்த நாடு-தேசியம் போன்ற எல்லைகளைக் கடந்து 'நாடு கடந்த தேசியம்' என்ற புதிய நிலையை அவர்கள் எட்டியுள்ளனர். நாடு கடந்த தேசியம் என்பது தமிழ் மக்களையும் அவர்களது பல்வேறு சமூக, பொருளியல், அரசியல் நிறுவனங்களை அவர்கள் வாழுகின்ற நாடுகளின் புவியியல் எல்லைகளைத் தாண்டி இணைக்கும்

வழிமுறையாகும்.

இந்த நூற்றாண்டின் அரசியலில் நாடு கடந்த தேசியமும், நாடுகளின் எல்லைகள் கடந்த நிலையில் தொழிற்பட்டு வருகிற அரசியல் பொருளாதார உறவுகளும் முக்கிய பங்கினை வகிக்கின்றன. நாடு கடந்த அரசியலும் நாடு கடந்த தேசியமும் ஈழத்தமிழர்களுக்கும் அவர்களது தாயகத்தின் விடுதலைக்கான வேட்கைக்கும் பன்முகப்பட்ட புதிய வாய்ப்புக்களை வழங்குகின்றன. நமது நாடு கடந்த வாழ்க்கையின் தர்க்கரீதியான தொடர்ச்சியே நாடு கடந்த அரசியலாகும்.

3.1 நாடு கடந்த தேசியமும் புலம்பெயர் தமிழ் மக்களும்

புலம்பெயர்ந்த - புலம்பெயர்க்கப்பட்ட தமிழ் மக்கள் தாம் வாழும் நாடுகளிலுள்ள தமிழ் மக்களோடும் தமது தாயகத்திலுள்ள மக்களோடும் நெருக்கமான உறவுகளைப் பேணி வருகிறார்கள். அவர்களுடைய வாழ்வு அவர்கள் வாழும் நாடுகளின் தேசிய மற்றும் புவியியல் எல்லைகளுக்குள் மட்டுமே குறுகி விடுவதில்லை. இவர்கள் நாடு கடந்த சமூகமாக, பல்வேறு நாடுகளிலும் ஒரே நேரத்தில் வாழ்க்கை, உறவுமுறைகள், பொருளியல் தொடர்புகள், அரசியல் இணைப்புக்கள் என்பவற்றைப் பேணுபவர்களாக மாறி விட்டனர். தாம் புலம்பெயர்ந்து வாழும் நாடுகளின் அரசியல், சட்ட திட்டங்களுக்கு அமைவாக வாழ்ந்தாலும் நாடு கடந்த நிலை அவர்களுக்கு புதிய அரசியல் சமூக வெளியை உருவாக்கியுள்ளது. ஈழத்தமிழர்களின் அரசியல் சமூக நலன்களுக்கு உயிருடும் தருவது இந்த நாடு கடந்த அரசியல் வெளியாகும்.

அதேவேளை, ஈழத்தில் வாழும் மக்களும் இந்த நாடு கடந்த வெளியுடன் பின்னிப் பிணைந்துள்ளனர். புலம்பெயர்ந்த தமிழ் மக்களும் களத்தில் உள்ள தமிழ் மக்களும் ஒரு நாணயத்தின் இரு பக்கங்களாகவே உள்ளனர். இக் காலகட்டத்தின் தமிழ்த் தேசியம் என்பது பன்முகப்பட்டதையும் பன்முக அடையாளங்களையும் வரவேற்பது, ஜனநாயகப் பண்பு வாய்ந்தது.

3.2 நாடு கடந்த அரசியல்

நாடு கடந்த அரசியல் எனப் பொதுவாகப் பேசப்படும் போது அது உலகமயமாக்கலுக்கு எதிரான போராட்டங்கள், பெண்ணியம் - பெண்விடுதலை இயக்கப் போராட்டங்கள், மனித உரிமைகளுக்கான போராட்டங்கள், சுற்றுச் சூழலைப் பாதுகாப்பதற்கான போராட்டங்கள் போன்றவற்றையே இதுவரைகாலமும் குறித்து நின்றது. இத்தகைய போராட்டங்கள் நாடு கடந்த நிலையிலும் தாக்கமானதாக இடம் பெற்று வருகின்றன. ஒரு சில தேசிய விடுதலைப் போராட்டங்களுக்கு ஆதரவாக நாடு கடந்த இயக்கங்களும் பணி புரிந்து வந்துள்ளன. இத்தகைய நாடு கடந்த அரசியலும் அவை சார்ந்த போராட்டங்களும் வழமையான ஒரு தேசம் - ஒரு அரசு அல்லது "சர்வதேச உறவுகள்" என்கிற நெறிமுறைக்குள் அடங்காதவை. அடக்கப்பட முடியாதவை. அங்கீகரிக்கப்பட்ட நாடுகள் அல்லது தேசிய அரசுகள் (Nation - states) சர்வதேச உறவுகளுக்கும் சர்வதேச

நிறுவன ஒழுங்கு முறைகளுக்கும் அடிப்படையாக உள்ளன. எனினும் நாடு கடந்த அரசியல் இவற்றிற்கு அப்பால் தொழிற்படுவதால் இது புதிய ஒழுங்கு முறைகளையும் புதிய நிறுவன அமைப்புகளையும் வேண்டி நிற்கின்றது.

21 ஆம் நூற்றாண்டின் அரசியல் நாடு கடந்த அரசியலாகும். கடந்த காலங்களில் தேசிய விடுதலைப் போராட்டங்களுக்கு புலம் பெயர்ந்த - புலம் பெயர்க்கப்பட்ட மக்கள் பெரும் பங்களிப்பை நல்கியுள்ளனர். ஐரிஸ் மக்கள், யுதமக்கள் ஆகியோர் இவற்றிற்கு நல்ல எடுத்துக்காட்டுக்களாகும். புலம் பெர்ந்த யுத மக்கள் இன்று வரை இஸ்ரேலுக்கு மிகுந்த உறுதுணையாக உள்ளனர். இத்தாலி, கெயிட்டி, குரோஸியா, எரித்திரியா, எல்சல்வடோர் போன்ற நாடுகளின் அரசியலில் புலம் பெயர்ந்த மக்கள் பிரிக்க முடியாத அங்கமாக உள்ளனர். புலம் பெயர்ந்த கெயிட்டி மக்களுக்கெனத் தனியான தேர்தல் தொகுதியொன்று உண்டு. இஸ்ரேலிய தேர்தல்களில் வாக்களிக்க புலம் பெயர்ந்த மக்கள் ஆயிரக்கணக்கில் திருப்பிப் போவது என்பது வழமையான ஒன்று. 1990 இல் குரோசியாவில் ஜனாதிபதித் தேர்தலில் போட்டியிட்ட பேன்ஜோ துஜ்மான் புலம் பெயர்ந்த குரோசிய மக்களின் நிதி உதவியுடன் வெற்றி பெற்ற பிற்பாடு புலம் பெயர்ந்த மக்களுக்காக 12 ஆசனங்கள் ஒதுக்கியிருந்தார். இந்தியாவின் பொருளாதார மேம்பாட்டில் புலம் பெயர்ந்த இந்தியர்கள் பெருமளவு பங்களித்து வருவதும் இங்கு குறிப்பிடத்தக்கது.

கடந்த 30 ஆண்டுகளாக புலம் பெயர்ந்த ஈழத் தமிழர்கள் விடுதலைப்போராட்டத்திற்குப் பேராதரவு வழங்கியது மட்டுமன்றி போரால் அவதியுற்று வந்த இலட்சக்கணக்கான மக்களின் வாழ்க்கைக்கும் உறுதுணையாக இருந்து வந்துள்ளனர். இந்த நூற்றாண்டில் நாடு கடந்த அரசியல் பெறுகிற முக்கியத்துவத்தை எடுத்துக்காட்டுவதற்கு இவை ஒரு சில எடுத்துக்காட்டுக்கள் மட்டுமே. இந்தப் பின்னணியில் தான் நாடு கடந்த தமிழீழ அரசாங்கம் ஒரு திருப்பு முனையாக அமையவிருக்கின்றது.

3.3 நாடு கடந்த அரசாங்கம் - நாடு கடந்த அரசாட்சி

நாடு கடந்த அரசாட்சி என்ற எண்ணக்கரு ஆய்வாளர்கள் கவனத்தைப் பெரிதும் ஈர்த்துள்ளது. பல்வேறுபட்ட வடிவங்களில் நாடு கடந்த அரசாட்சி தொழிற்பட முடியும். ஜரோப்பிய ஒன்றியம் (EU) ஒரு எடுத்துக்காட்டு. NAFTA எனப்படும் வட அமெரிக்க கட்டற்ற வணிக உடன்பாடு இன்னொரு எடுத்துக்காட்டு.

எனினும் நாம் முன்மொழிகிற நாடு கடந்த அரசாட்சி முறைமை தனித்துவமானதும் கோட்பாட்டுரீதியாக வேறுபட்டதுமாகும். ஒரு தேசிய இனம் தனக்கென ஒரு நாடு கடந்த அரசாங்கத்தை முன்மொழிவது இதுவே முதற்தடவை. இதுவரை காணப்படும் நாடு கடந்த அரசாட்சி முறைமைகள் தேசிய அரசுகள் (Nation - states) ஒன்றிணைந்து அல்லது இணக்கப்பாடு கொண்டு உருவானவை. இங்கு குறிப்பிடப்படும் நாடு கடந்த அரசாங்கமானது விடுதலை வேண்டி போராடுகின்ற ஒரு தேசிய இனம் முன் வைக்கும்

திட்டமாகும்.

4. உருவாக்கக்குழுவும் மதியுரைக் குழுவும்

நாம் ஆரம்பத்தில் குறிப்பிட்டவாறு இலங்கைத் தீவில் வாழும் தமிழ் மக்கள் எதிர்கொள்ளும் துன்பகரமானதும் உரிமைகள் மறுக்கப்பட்டதுமான வாழ்க்கைச் சூழலில், புலம் பெயர்ந்து வாழும் தமிழ் மக்கள் மத்தியில் எழுந்துள்ள அக்கறையின் காரணமாக உந்தப்பட்டு நாடு கடந்த தமிழீழ அரசாங்கம் ஒன்றிணை அமைக்கும் வழிமுறைகளைக் கண்டறியவும் அத்தகைய அரசாங்கம் ஒன்றினூடாக அடைந்து கொள்ள வேண்டிய இலக்குகளைப் பரிந்துரை செய்யவும் ஒரு மதியுரைக்குழு ஒன்று 2009 ஆண்டு யூன் மாதம் அமைக்கப்பட்டது.

நாடு கடந்த தமிழீழ அரசாங்கத்தின் எல்லா முயற்சிகளும் செயற்பாடுகளும் சனநாயக விழுமியங்களினைப் பின்பற்றி அமையவிருக்கின்றது என்பதனை அடிப்படை நிலைப்பாடாக வரித்துக் கொண்டு பின்வருவன இத்தயை நாடு கடந்த அரசாங்கத்தின் இலக்குகளாக இருக்க முடியும் என முன்மொழியப்பட்டது.

1. 1976இன் வட்டுக்கோட்டைத் தீர்மானத்தினால் பிரகடனப்படுத்தப்பட்டதும், 1977ல் நடைபெற்ற பொதுத் தேர்தலில் தமிழ் மக்களால் ஒரு மனதாக வாக்களித்து ஆணைப்படுத்தப்பட்டதும், பின்பு 1985ல் திம்புப் பிரகடனத்தில் வெளிப்படுத்தப்பட்டதுமான தமிழர் ஓர் தேசிய இனம், வடக்கு - கிழக்கு தமிழர் தாயக நிலம், ஈழத்தமிழரின் தன்னாட்சி உரிமை போன்ற அடிப்படைக் கோட்பாடுகளை ஈழத்தமிழரின் அரசியல் அபிலாசைகளின் ஆதார சுருதியாக ஏற்றுக் கொள்ளும் அனைத்துத் தமிழ் மக்களையும் ஒன்றிணைப்பது.
2. 2001ம் ஆண்டு, 2004ம் ஆண்டு பொதுத் தேர்தல்களின்போது தமிழ் மக்களின் அரசியல் அபிலாசைகளைப் பிரதிபலிக்கும் அரசியல் கட்சியாகத் தமிழ் மக்களினால் ஏற்று உறுதி செய்யப்பட்ட தமிழ்த் தேசியக் கூட்டமைப்புடனும் ஈழத்தமிழரின் தன்னாட்சிக் கோட்பாட்டினை ஏந்தி ஆதரிக்கும் ஏனைய தமிழ் அரசியல் கட்சிகளுடனும் இணைந்து செயற்படுதல்.
3. சிங்கள தேசத்துடனான பேச்சுவார்த்தை - களுக்கான தமிழர் தேசத்தின் நிலைப் - பாடுகளை வெளிப்படுத்தல்.
4. அரசுகளுடனும், பன்னாட்டு அரசுகள் சார்ந்த நிறுவனங்களுடனும் நேரடித் தொடர்புகளை ஏற்படுத்துதல்.
5. உலகெங்கும் பரந்து வாழும் ஈழத்தமிழரின் சமூக, பொருண்மிய, பண்பாட்டு மேம்பாடுகளைத் துரிதப்படுத்தல்.
6. தமிழ் மற்றும் முஸ்லீம் மக்களுக்கிடையிலான வேறுபாடுகளை தமிழர் தன்னாட்சி உரிமைக் - கெதிரான பயத்தை தோற்றுவிக்கும் கருவியாகக் கொள்ளாமல், முஸ்லீம் மக்களுடன் இணைந்து இரு

சமூகத்தினரும் ஒருமித்து பங்குபெறும் அரசியல் வழிமுறைகளை இனம் காணுதல்.

7. வடக்கு - கிழக்கில் வாழும் ஈழத் தமிழர்களினதும், உலகெங்கும் சிதறி புலம்பெயர்ந்து வாழும் தமிழ் மக்களினதும் நலன் பேணும் வகையிலான செயற்பாடுகளை ஊக்குவித்தல்.

இலங்கையில் தொடர்ந்து நிகழும் இனப்படுகொலையினை நிறுத்துமுகமாக பன்னாட்டு அரசு சார் நிறுவனங்களுடனும், அரசு சார்பற்ற பன்னாட்டு நிறுவனங்களுடனும் தொடர்புகளை ஏற்படுத்திச் செயற்படுவதனையும் இக்குழு தனது பணியாகக் கொண்டிருந்தது.

இவ்வாறு தொடர்புகளைப் பேணிக் கொள்வதன் மூலம் ஈழத்தமிழரின் உயிர் இருப்பை உறுதி செய்தல் மற்றும் தமிழ் பெண்கள் மீதான பாலியல் வன்முறைகளையும், தமிழ்ச் சிறுவர்கள் மீதான வன்முறை சித்திர வதைகளையும் சிங்கள அரசும் அதன் இராணுவமும் அதனால் நெறிப்படுத்தப்படும் சக்கிகளும் மேற்கொள்ளாதபடி தடுத்து நிறுத்துதல், பிரிந்த குடும்பங்களை விரைவாக ஒன்று சேர்த்தல், வன்தடைமுகாம்களில் வதைபடும் மூன்று இலட்சம் தமிழ் மக்களையும் அவர்களின் சொந்த வீடுகள், ஊர்களில் குடியமரும்படியான வழிவகைகளை இனம் காணுதல், தமிழ் இன அழிப்பில் ஈடுபட்டவர்களையும் மனித நேயத்திற்கு எதிரான போர்க்குற்றங்களைத் திட்டமிட்டுப் புரிந்தவர்களையும் நீதி விசாரணைக்கு உள்ளாக்குதல் போன்ற விடயங்களில் உரிய நடவடிக்கை எடுக்கத் தூண்டுவதிலும் இக்குழு கவனம் செலுத்தி வந்தது.

பல்வேறு துறைகளில் சிறப்புத் தகமை கொண்ட பின்வரும் புலமையாளர்கள் இக் குழுவின் உறுப்பினர்களாக பணியாற்றுகின்றனர்.

- பேராசிரியர் பிரான்சிஸ் பொய்ஸ் (அமெரிக்கா)
- பேராசிரியர் ஜோசப் சந்திரகாந்தன் (கனடா)
- வைத்தியக் கலாநிதி நாகலிங்கம் ஜெயலிங்கம் (அமெரிக்கா)
- சட்ட அறிஞர் ஜெயப்பிரகாஸ் ஜெயலிங்கம் (அமெரிக்கா)
- சட்ட அறிஞர் கரன் பார்க்கர் (அமெரிக்கா)
- பேராசிரியர் பழனி யப்பன் இராமசாமி (மலேசியா)
- சட்ட அறிஞர் விஸ்வநாதன் உருத்திரகுமாரன் (அமெரிக்கா)
- பேராசிரியர் பீற்றர் சால்க் (சுவிட்சர்லாந்து)
- வைத்தியக் கலாநிதி சிவனேந்திரன் சீவநாயகம் (அவுஸ்திரேலியா)
- பேராசிரியர் நடராசா சிறிஸ்கந்தராசா (சுவிட்சர்லாந்து)
- பேராசிரியர் முத்துக்குமாரசாமி சொர்ணராஜா (பிரித்தானியா)
- கலாநிதி அமுது லூயிஸ் வசந்தகுமார் (பிரித்தானியா)

இம் மதியுரைக்குழு, 2-4 ஓகஸ்ட் 2009 இல் சூரிச்சிலும்,

2-4 ஓக்டோபர் 2009 இல் ஒஸ்லோவிலும், 3-6 டிசெம்பர் 2009 இல் லண்டனிலுமாக மூன்று நேரடிச் சந்திப்புக்களை மேற்கொண்டது. இச் சந்திப்புக்கள் நடைபெற்ற இடங்களில் வாழும் தமிழ் மக்களோடும் தமிழர் அமைப்புக்களோடும் மதியுரைக்குழு சந்திப்புக்களையும் மேற்கொண்டது.

விசேட நடவடிக்கை:

மதியுரைக்குழுவின் பிரதான செயலிலக்கு நேரடித் தேர்தல்கள் மூலம் நாடு கடந்த தமிழீழ அரசாங்கத்தினை உருவாக்கற்கான பரிந்துரைகளை வழங்குவதாக இருப்பினும் சிறீலங்கா அரசால் தடுப்பு முகாம்களில் தடுத்து வைக்கப்பட்டிருந்தவர்களின் - குறிப்பாக சிறுவர்களின் நலன் பேணும் திட்டங்களையும் தனது விசேட செயற்பாடாகக் கொண்டது. வதைமுகாம்களுக்கு நிகராகக் கருதப்படக்கூடிய முறையில் தடுப்பு முகாம்களில் தடுத்து வைக்கப்பட்டிருந்த 280,000 மேற்பட்ட மக்களின் நலன் மதியுரைக்குழுவின் விசேட கவனத்திற்குட்பட்டிருந்தது.

மதியுரைக்குழு, தடுப்பு முகாம்களில் தடுத்து வைக்கப்பட்டிருந்த சிறுவர்களது பெயர், வயது, பால் விபரங்கள், அவர்கள் தடுத்து வைக்கப்பட்டிருந்த முகாம்களின் விபரங்கள் போன்றவற்றைத் திரட்டிச் சேகரித்து ஆவணப்படுத்தியது. இவ் விபரங்கள் முகாம்களில் இச் சிறுவர்கள் நலன் தொடர்ச்சியாக அவதானிக்கப்பட்டு அவர்களின் நலன் பேணப்படுவதற்கும் பட்டினி மூலமும் புறக்கணிப்பாலும் இச் சிறுவர்கள் சிறிலங்கா அரசால் துன்பப்படுத்தப்படாமல் கண்காணிக்கப்படவும் உதவும். இவ்வாறு சேகரிக்கப்பட்ட சிறுவர்களின் பெயர்ப்பட்டியல் ஐக்கிய நாடுகள் சபைக்கு வழங்கப்பட்டுள்ளதுடன் இவ் விடயம் தொடர்பாக ஒரு அறிக்கையும் தயாரிக்கப்பட்டுள்ளது.

தடுத்து வைக்கப்பட்டுள்ளோருடன் அனைத்துலக செஞ்சிலுவைச் சங்கம் தொடர்பு ஏற்படுத்துவதற்கான வாய்ப்பினைப் பெறுவதற்கு மதியுரைக்குழு ஆவன செய்யும். இதன்மூலம் குடும்பத்தினர் அவர்களைச் சென்று பார்வையிடவும் சட்டவாளர்களின் உதவிபெறவும் வசதியேற்படும். தடுத்து வைக்கப்பட்டுள்ளோரினது விடுதலைக்காக மதியுரைக்குழு தமக்குக் கிடைக்கும் எல்லா வாய்ப்புக்களையும் பயன்படுத்தும்.

5. நாடு கடந்த அரசாங்கத்தினை உருவாக்குவதற்கான செயன்முறை

இப்பிரிவின் கீழ் நாடுகடந்த அரசாங்கத்தினை உருவாக்குவதற்கு அடிப்படையான கோட்பாட்டுக் காரணிகள், அடையப்படவேண்டிய இலக்குகள் ஆகிய விடயங்கள் விளக்கப்பட்டுள்ளன. இங்கு முன்மொழியப்பட்டுள்ள நிறுவனத்தின் பெயரில் குறிக்கப்பட்டுள்ள "Provisional" என்கின்ற ஆங்கிலப்பதம் தற்போதைய நிலைமைக்கு பொருத்தமானதாகவும் எதிர்காலத்தில் எழக்கூடிய மாற்றங்களுக்கும் சவால்களுக்கும் ஈடுகொடுக்கும் வகையில் பொருத்தமான கட்டமைப்பு மாற்றங்களுக்கு தன்னை உட்படுத்தப்படக்கூடியது என்கின்ற

கருத்தின் அடிப்படையினையே கொண்டுள்ளது. இவ் அறிக்கையில் "நாடுகடந்த அரசாங்கம்" என தொடர்ச்சியாக பயன்படுத்தப்படும்போது அது "நாடுகடந்த தமிழீழ அரசாங்கம்" என்ற நிறுவனத்தினையே சுட்டிநிற்கும்.

"நாடுகடந்த அரசாங்கம்" என்னும் விடயம் உறுதியான கருத்தியல் தளத்தில் முன்மொழியப்பட்டிருந்தாலும் அதனைச் செயற்படுத்தப்படுத்துகின்ற போது ஈழத்தமிழர்கள் புலம்பெயர்ந்து வாழுகின்ற தேசங்களின் சட்டங்களுக்கும் விதிமுறைகளுக்கும் முரண்படாததன்மையினை நிச்சயப்படுத்திக் கொள்ளவேண்டுமென மதியுரைக்குழு வலியுறுத்துகின்றது. பல்வேறு புலம்பெயர் தேசங்களின் தனித்துவமான சட்டங்களுக்கும் அரசியல் விழுமியங்களுக்கும் ஊடாக நாடுகடந்த அரசாங்கத்தின் செயற்பாட்டினை முன்னெடுப்பதும் அதன் இலக்குகளினை அடைவதும் பாரிய சவாலுக்குரியவை என கருதும் மதியுரைக்குழு இலக்குகளினை அடைவதற்காக கொடுக்கப்பட வேண்டிய முன்னுரிமையினையும் அவசியத்தினையும் கருத்திற் கொண்டு, அபிலாசைகளினைப் பிரமாண்டப்படுத்தும் வார்த்தைகளினை மிகக்கூடிய அவதானத்துடன் பயன்படுத்துமாறு வலியுறுத்துகின்றது.

முன்மொழியப்பட்ட "நாடுகடந்த அரசாங்கம் (Transnational Government)" என்கின்ற நிறுவனம் "புகலிட அரசாங்கம் (Government in Exile)" என்ற கட்டமைப்பிலிருந்து முற்றாக வேறுபட்டது. இப் புகலிட அரசாங்கம் எனப்படுவது முன்பு தனது நாட்டினுள் இயங்கிக் கொண்டிருந்த நிலையில் அக புறக்காரணிகளின் அச்சுறுத்தல் காரணமாக தனது நாட்டிலிருந்து தற்காலிகமாக வெளியேறி வேறொரு நாட்டில் தேசத்தின் எல்லைக்குள் அவர்களின் அங்கீகாரத்துடனும் ஆதரவுடனும் தனது ஆட்சியினை தொடர்ந்து செயற்படுத்தும் கட்டமைப்பாகும். இரண்டாம் உலகப்போரின் போது சார்ள்ஸ் டி கோலினால் இலண்டனில் செயற்படுத்தப்பட்ட அரசாங்கத்தினை இதற்கு உதாரணமாகக் கொள்ளலாம். நாடு கடந்த அரசாங்கம் என்பது தற்கால அரசியல் நடைமுறையில் போதிய முன்னுதாரணங்களற்றதும் புத்தாக்கமானதுமான கருத்தியலாகும். நாடு கடந்த அரசாங்கத்தினை செயற்படுத்துவதற்கு எந்தவொரு தேசத்தினதும் அங்கீகாரமோ அனுமதியோ முன்னிபந்தனையாக அமையாது.

நாடு கடந்த அரசாங்கச் செயற்பாடுகள் ஈழத்தமிழர்கள் புலம் பெயர்ந்து அதிகளவில் செறிந்து வாழுகின்ற நாடுகளில் மையம் கொள்ளும்.. நடைமுறையில் இவ் அரசாங்கத்தின் செயற்பாடுகள் பல்வேறு கூட்டுநிறுவனங்கள் மற்றும் சர்வதேச தன்னார்வ தொண்டு நிறுவனங்கள் ஆகியன செயற்படும் முறைக்கு ஒத்ததாக அமையும். குறிப்பாக கட்டற்ற சனநாயக பண்புகளினையும் கருத்துரிமைச் சுதந்திரத்தினையும் கொண்டயங்கும் தேசங்களில் அவற்றின் சட்டங்களுக்கு முரண்படாவண்ணம் அறவழிச்செயற்பாடுகளினூடாக தனது குறிக்கோள்களினை முன்னெடுப்பதில் நாடுகடந்த அரசாங்கத்திற்கு எவ்வித தடைகளும் இருக்கமுடியாது.

பல்வேறு கூட்டு நிறுவனங்களும் சர்வதேச தன்னார்வ

தொண்டு நிறுவனங்களும் தமது சட்டரீதியான நடைமுறைச் செயற்பாடுகளுக்கு ஊடாக தாங்கள் செயற்படும் நாடுகளின் ஆட்சியாளர்களினையும் மக்களினையும் வேறு செல்வாக்குள்ள தொகுதியினரையும் வென்றெடுத்துள்ளனர். அதுவே நாடுகடந்த அரசாங்கத்திற்கும் தனது அரசியல், சமூக, பொருளாதார மற்றும் பண்பாட்டு இலக்குகளினை முன்னெடுப்பதற்கு சிறந்த முன்னுதாரணமாக உள்ளது.

5.1. நாடு கடந்த தமிழீழ அரசாங்கத்தின் பேரவையின் கட்டமைப்பும் அங்கத்தவர்களின் எண்ணிக்கையும்

நாடுகடந்த தமிழீழ அரசாங்கத்தின் பேரவைக்கான அங்கத்தவர்களினை பல்வேறு தேசங்களிலும் புலம்பெயர்ந்து வாழும் ஈழத்தமிழர்கள் மத்தியிலிருந்து நேரடியாக தெரிவு செய்வதற்கான தேர்தல்தல்களினை நடாத்துதல், முன்மொழியப்பட்ட நாடுகடந்த அரசாங்கத்தினை உருவாக்குவதற்கான முதலாவது செயற்பாடாக இருக்கும்.

சனநாயக ஆட்சிப்படுத்தலில் பொதுமக்களின் பங்குபற்றலுக்கான உரிமை சர்வதேச சட்டங்களினால் வலியுறுத்தப்பட்டுள்ளது. ஐ.நா வின் மனித உரிமைகளுக்கான குழு மக்கள் தங்களுக்கான அரசியலமைப்பினை உருவாக்குவதில் கொண்டுள்ள பங்குபற்றல் உரிமையினை அங்கீகரிக்கின்றது. ஒருவகையில் அரசியலமைப்பினை தயாரிக்கும் குழுவினை குடிமக்களின் பங்கேற்றலூடாக தெரிவுசெய்தல் சிறப்பானவிடயமாக கொள்ளப்படும். பொதுமக்கள் பரந்தளவில் பங்கேற்கும் தேர்தல் முறைமை மக்களின் பரந்தளவான பிரதிநிதித்துவத்தினை சான்றுப்படுத்துகின்றது.

பங்கேற்றல் நடைமுறை இன்றைய காலகட்டத்தில் அவசியமானதும் உரிமைசார்ந்ததுமான விடயமாக மாறியுள்ளது. "உரிமை" என்பதன் முக்கியத்துவம் சர்வதேச பிரகடனங்களாலும் மகாநாடுகளினாலும் தேசங்களின் அரசியலமைப்புக்களினாலும் உறுதிப்படுத்தப்பட்டுள்ளது. உன்னதமான சட்டமுறை ஆட்சியியலுக்கு ஆழமான ஈடுபாட்டுடன் கூடிய சனநாயகப்பயிற்சி பிரதான கிளையாக அமைந்துள்ளது. அரசியலமைப்பினை உருவாக்குவதில் பங்கேற்பதும் உரிமைகொள்வதும் விரிவடையக்கூடிய நகரும் விசையினை உருவாக்குவதனை ஒத்த பயிற்சியாகும். வரைவிலக்கணப்படுத்துதலிலும் நிறைவேற்றுவதிலும் முள்ள சவால்களினை எதிர்கொள்வதற்கும் அப்பால் சனநாயக பங்கேற்றலினூடாக அரசியலமைப்பினை உருவாக்குதல் என்பது பலமும், ஏற்புடமையும் சட்டமுறையான அங்கீகாரமும் கொண்ட முடிவுப்பொருளினை பெற்றுக்கொள்வதற்கான இன்றியமையாத காரணியாகும் என ஆபிரிக்க அவதானிப்பாளர் ஜீலியஸ் ஐவன்பேர் குறிப்பிடுகின்றார்.

பல்வேறு தேசங்களிலும் சிதறிவாழும் ஈழத்தமிழர்கள் மத்தியில் நாடுகடந்த அரசாங்கத்தின் பேரவைக்கான தேர்தல்களினை நடத்துவது தொடர்பாகவும் பிரதிநிதிகளின் எண்ணிக்கையினை நிர்ணயிப்பதிலும் உள்ள சிக்கல்களினை புரிந்துகொள்வதிலும்

உச்சபட்சமான சிறப்பான தெரிவுகளை அடையாளங்காண்பதிலும் மதியுரைக்குழு கூடியளவு சக்தியினையும் காலத்தினையும் பயன்படுத்தியது. பல்வேறு தேசங்களிலிருந்தும் பெறப்படக்கூடிய மக்கட்தொகைப் புள்ளிவிபரங்கள் அவர்களின் தேசங்கள் பிராந்தியங்கள் சார்ந்த பரம்பல் ஆகியவற்றினை கருத்திற்கொண்டு ஆழமாக பரிசீலனை செய்தபின் மதியுரைக்குழு கீழ்வரும் பரிந்துரைகளைச் செய்துள்ளது.

— நாடுகடந்த தமிழீழ அரசாங்கத்தின் முதலாவது பேரவை 135 அங்கத்தவர்களினைக் கொண்டிருக்கும்.

— இவர்களில் முதற் பிரதான தொகுதியினர் மக்களால் தேர்வு செய்யப்படும் பிரதிநிதிகள் (115). இவர்கள் பல்வேறு தேசங்களிலும் குறித்துரைக்கப்பட்ட இடங்களில் நடாத்தப்படும் தேர்தல்களினுடாக நேரடியாக தெரிவு செய்யப்படவேண்டும்.

— இரண்டாவது தொகுதியினர் (20), மிகக் குறைந்த எண்ணிக்கை காரணமாகவோ அல்லது ஏற்பாடுகளைச் செய்வதில் உள்ள நடைமுறைச் சிக்கல்கள் காரணமாகவோ முதற் கட்டத்தில் தேர்தல்களினை நடாத்துவதற்கு வாய்ப்பு குறைந்த நாடுகள் அல்லது பிராந்தியங்களின் மக்களினை பிரதிநிதித்துவம் செய்யும் பேராளர்கள்.

— முதல் சுற்றுத் தேர்தல்கள் நிறைவடைந்த பின்னர் தெரிவு செய்யப்பட்ட பேரவையினரால் இரண்டாம் தொகுதி பேராளர்களும் தெரிவு செய்யப்படுவர்.

— இரண்டாம் தொகுதி பேராளர்களை தெரிவு செய்வதற்கான நடைமுறை பின்வருமாறு அமையலாம். தெரிவு செய்யப்பட்ட பேரவையினர் இரண்டாம் தொகுதி பேராளர்கள் தெரிவு செய்யப்பட வேண்டிய நாடுகளில் இருந்து ஆர்வமுடையோரிடம் விருப்புக் கடிதங்களைக் கோரி, இவ்வாறு விருப்புத் தெரிவித்தவர்கள் மத்தியில் இருந்து உரியவர்களைத் தெரிந்தெடுக்கலாம்.

— பேராளர்களினை தெரிவு செய்யும் முறைமையானது இந்தியா மற்றும் ஏனைய தேசங்களிலிருந்து ஈழத்தமிழரல்லாத தமிழர்கள் நாடு கடந்த தமிழீழ அரசாங்கப் பேரவையில் பங்கு பற்றிக் குரல் கொடுக்க வாய்ப்பளிக்கிறது.

— இளையோரும் பெண்களும் பேரவையின் உறுப்பினர்களாக பெருமளவில் பங்குபற்ற வேண்டியதன் அவசியத்தை வலியுறுத்தும் வகையில் ஒவ்வொரு நாடுவாரியான செயற்பாட்டுக் குழுவும் தேர்தல்பணிகளை வடிவமைக்கும் போதும் தேர்தலில் போட்டியிடுவோரைச் சேர்த்துக்கொள்ளும் போதும் இவ்விடயம் தொடர்பாக சிறப்பாக அவதானம் செலுத்தவேண்டுமெனவும் பரிந்துரைக்கப்படுகிறது.

— நாடுகடந்த தமிழீழ அரசாங்கத்தின் பேரவைக்கான முதற்சுற்று தேர்தல் 2010ம் ஆண்டு ஏப்ரல் மாதத்தின் இறுதிநாளுக்குள் நடாத்திமுடிக்கப்படவேண்டும்.

நாடுகளுக்கிடையில் பிரதிநிதிகளின் எண்ணிக்கை-

யினை பகிர்வு செய்தலின் போது மதியுரைக்குழு கையாண்ட மிகமுக்கிய கோட்பாடு நியாயநிலை பேணுதலாகும். கிடைக்கப்பெற்ற தரவுகளின்படி அறியப்பட்ட வாக்காளர் பரம்பலினை தேசங்களின் அடிப்படையில் கணிப்பிட்டு அதனூடே அதியுயர்ந்த விகிதாசாரநிலைக்கு இசைவாக பிரதிநிதித்துவம் அரசியலமைப்புப் பேரவைக்கு ஒதுக்கப்பட்டுள்ளது.

— நியாயநிலை பேணுதல் என்ற இக் கோட்பாடு தான் பகிர்வுசெய்தல் அல்லது ஒதுக்கீடு செய்தல் என்ற கருத்துக்கு அடித்தளமாக அமைகிறது. ஒதுக்கீடு செய்தல் என்பது பல தேசங்கள் அல்லது பிராந்தியங்களுக்கிடையில் பிரதிநிதிகளின் எண்ணிக்கையை அத் தேசங்களின் அல்லது பிராந்தியங்களின் அளவுப்பரிமாணத்துக்கமையப் பகிர்வதாகும். டானியல் வெப்ஸ்ரரின் கருத்துப்படி பிரதிநிதித்துவத்தினை பங்கிடும்போது சரியான அளவீடுகளினைப்பயன்படுத்தி பொருத்தமான விகிதாசாரத்தில் சகலருக்கும் சேரக்கூடியதான நியமத்தினை ஏற்படுத்தவேண்டும். இக்கோட்பாட்டின் அடிப்படையிலேயே ஐக்கிய அமெரிக்க இராச்சியத்தின் அரசியலமைப்பு பிரதிநிதிகளில் பரம்பலினை மக்கள் தொகை அடிப்படையில் நிர்ணயித்துள்ளது. எனினும் நியாயப்படுத்த முடியாத அளவு பெரிய பிரதிநிதிகள் சபையுண்டாக்க முடிந்தாலே தவிர மற்றைய சந்தர்ப்பங்களில் இறுக்கமான விகிதாசாரப் பிரதிநிதித்துவ ஒதுக்கீடென்பது சாத்தியமற்றது. ஒவ்வொரு நாட்டுக்கும் ஏதோ ஒருவகையில் பிரதிநிதித்துவம் வழங்கப்படவேண்டுமென்ற அடிப்படையில் இங்கேயும் அடையாளங்காணப்பட்ட தேசங்களில் வாழும் புலம்பெயர்மக்களின் தொகையையும் கருத்தில் கொண்டு ஆகக்குறைந்த சனத்தொகையினைக் கொண்ட தேசங்களும் குறைந்த பட்ச அடிப்படைப் பிரதிநிதித்துவத்தினைப் பெற்றுக்கொள்ளும் வகையில் விகிதாசாரப்படியிலான ஒதுக்கீடு உறுதிசெய்யப்பட்டுள்ளது.

● நாடு கடந்த தமிழீழ அரசாங்கத்தின் பேரவைக்கான பிரதிநிதிகளின் எண்ணிக்கையும் பரம்பலும்:

தேசம் அல்லது பிராந்தியம்	தெரிவுசெய்யப்பட்ட அங்கத்தவர்கள்	பேராளர்கள்
கனடா	25	
பிரித்தானியா	20	
பிரான்ஸ்	10	
சுவிற்சலாந்து	10	
ஜெர்மனி	10	
அமெரிக்கா	10	
ஆஸ்திரேலியா	10	
நோர்வே	03	
டென்மார்க்	03	
இத்தாலி	03	
தென்ஆபிரிக்கா	03	02
நெதர்லாந்து, பெல்ஜியம், லக்ஸம்பேர்க்	03	
நியூசிலாந்து	02	
சுவீடன்	01	
பின்லாந்து	01	
அயர்லாந்து	01	
சிங்கப்பூர்		02
மலேசியா		03
மத்திய கிழக்கு		02
மொறீசியஸ்		01
ஏனைய ஆசிய கண்டநாடுகள்		01
ஏனைய ஐரோப்பா கண்ட நாடுகள்		01
பசிபிக் தீவுகள் (ஓஸியானியா)		01
கரிபியன் பகுதியுட்பட தென்அமெரிக்கா		01
ஏனைய ஆபிரிக்க கண்ட நாடுகள்		01
இந்தியா		05
முழுமையான எண்ணிக்கை	115	20

5.2. நாடு கடந்த தமிழீழ அரசாங்கத்தினை உருவாக்குவதற்கான செயன்முறையும் இலக்குகளும்

நேரடியான தேர்தல் மூலம் தேர்ந்தெடுக்கப்பட்ட பிரதிநிதிகளுடனும் பேராளர்களின் அங்கத்துவத்துடனும் கூட்டப்படும் நாடுகடந்த தமிழீழ அரசாங்கத்தின் பேரவையின் முதன்மையான குறிக்கோள் நாடுகடந்த தமிழீழ அரசாங்கத்தினை உருவாக்குவதும் அதற்குரிய நிர்வாக கட்டமைப்பினை உருவாக்கி நெறிப்படுத்துவதாகும். மதியுரைக்குழு கீழ்வரும் பணிகளினை நாடுகடந்த தமிழீழ அரசாங்கத்தின் பேரவைக்குரிய ஆரம்பகட்ட பணிகளாக குறித்துரைத்துள்ளது.

1. பேரவையின் முதன்மையானதும் உடனடியான - துமான பணி தன்னை முதற் கட்டமாக நாடு கடந்த தமிழீழ அரசாங்கத்தின் அரசியலமைப்பு சபையாக மாற்றியமைத்தலும் நாடு கடந்த தமிழீழ அரசாங்கத்திற்கான யாப்பினை தயாரித்தலுமாகும்.
2. தயாரிக்கப்படும் அரசியலமைப்பு அங்கீகரிக்கப்பட்டு அமுலாக்கப்படும்வரை உள்ள காலத்திற்கு செயற்படுத்தப்படக்கூடிய இடைக்கால ஏற்பாடுகள் ஏற்படுத்தப்பட வேண்டும்.
3. நிறைவேற்றுக்குழு அல்லது நிறைவேற்றுப் பணிப்பாளர் மூலமாக பணிகள் நெறிப்படுத்தப்படலாம்.
4. இலங்கைத் தீவில் தமிழர்தாயகத்தில் முன்னெடுக்கப்படவேண்டிய அவசர, குறுங்கால திட்டங்களினை முன்னெடுப்பதற்காக பொருத்தமான அமைச்சுக்கட்டமைப்புக்களினையோ, சட்டவாக்க குழுக்களினையோ உருவாக்குதல் வேண்டும். இக்குழுக்கள் பின்வரும் விடயங்களுக்கு தங்கள் செயற்பாடுகளில் கூடுதல் கவனம் கொடுக்கலாம்.

[1] இடம்பெயர்ந்து முகாம்களிலும், தடைமுகாம் - களிலும், வேறு அறியப்படாத இடங்களிலும் தங்கியும் தடுத்தும் வைக்கப்பட்டுள்ள மக்கள், காணாமற் போனோர், கொலையுண்டோர், சிறைப்படுத்தப்பட்டோர், துன்புறுத்தல்களுக்கும் பாலியல் வல்லுறவுக்கும் உட்படுத்தப்பட்டோர் ஆகியோரின் நிலை தொடர்பான விபரங்களினை சேகரித்தலும் ஆவணப்படுத்தலும் அவர்களுக்குரிய அத்தியாவசிய பணிகளினை ஒருங்கிணைத்தலும்.

[2] ஈழத்தமிழர்களின் பாரம்பரிய வாழ்விடமான இலங்கைத் தீவின் வடக்கு கிழக்கு பிரதேசத்தின் காணியும் நிலமும் திட்டமிட்ட சிங்கள குடியேற்றங்களினாலும், இராணுவ மயமாக்கத்தின் கீழும், அபிவிருத்தியின் பேராலும் உரிமை மாற்றம் செய்யப்படுவதிலிருந்தும் அபகரிக்கப்படுவதிலிருந்தும் பாதுகாத்தலும் அப்பிரதேசத்தின் உயிரியற் பண்பும் இயற்கைச் சூழலியலும், ஆரோக்கியமும் சிதைக்கப்படாமல் பாதுகாத்தல்.

[3] தமிழர் தாயகத்திலுள்ள இயற்கைவளங்கள், நீர்நிலைகளும் ஊற்றுக்களும், விளைநிலங்கள், மீன்பிடிமையங்கள், வனவளம், கனிமவளங்களும் படுக்கைகளும் ஆகியனவற்றினை பாதுகாத்தல்.

[4] தமிழ் சிறார்களினதும் இளைஞர்களினதும் கல்வி.

[5] தமிழ்மொழியினையும் பண்பாட்டினையும் அடையாளத்தினையும் பாதுகாத்து பேணுதல்.

[6] தமிழின அடையாளத்தினைக் காரணமாக வைத்து தமிழ்ச் சமூகத்தின் மீதும் தனிமனிதர்கள் மீதும் நிகழ்த்தப்பட்ட யுத்தக்குற்றங்கள், மனிதகுலத்திற்கு எதிரான வன்செயல்கள் ஆகியவற்றிற்கு காரணமான - வர்களினை நீதியின் முன் நிறுத்துதலும் அதனூடாக அத்தகைய கொடுமைகள் இனி ஒரு போதும் நடைபெறாமல் இருப்பதனை உறுதி செய்தலும்.

[7] ஐக்கியநாடுகளின் மனித உரிமைச்சாசனங்கள், மனித உரிமைகள் பாதுகாப்பு ஆகியன தொடர்பான சர்வதேச உடன்படிக்கைகள் பிரகடனங்கள் ஆகியவற்றினை சிறப்பாக நிறைவேற்றுவதற்கும் அந்நியமங்களின் அடிப்படையில் தமிழ்மக்களின் பாதுகாப்பும் உரிமையும் உத்தரவாதப்படுத்துதலினை உறுதி செய்தலும்.

[8] இனங்களுக்கிடையில் சுமூக உறவு நிலையை உறுதிப்படத்தக்கூடிய மதச்சார்பற்ற ஜனநாயக அரசினை கட்டியெழுப்புவதற்கான நாடு கடந்த தமிழீழ அரசாங்கத்தின் பற்றுறுதி கொண்டிருத்தல்.

5.3. தேர்தலினை நடத்துவதற்கான ஒழுங்குமுறைகள்

ஏற்கவே குறிப்பிட்டவாறு ஈழத்தமிழர்கள் கணிசமான எண்ணிக்கையில் புலம்பெயர்ந்து வாழும் தேசங்களில் நடாத்தப்படும் தேர்தலின் மூலம் 115 பிரதிநிதிகள் நாடுகடந்த தமிழீழ அரசாங்கத்தின் பேரவைக்காக தெரிவுசெய்யப்படுவார்கள். இத் தேர்தல் செயற்பாட்டினை முன்னெடுக்கும் நோக்கத்திற்காக நாடுகள் வாரியான செற்பாட்டுக்குழுக்கள் அமைக்கப்பட்டு வருகின்றன. இந் நாடுவாரியான செயற்பாட்டுக்குழுக்கள் நேரடித் தேர்தல்களை நடத்தி நாடு கடந்த தமிழீழ அரசாங்கத்தினை அமைப்பதற்கான பணிக்குப் பொறுப்பாக இருக்கும்.

இக்குறிப்பிட்ட நோக்கங்களுக்காக ஓர் செயலகம் அமைக்கப்படுகிறது அவசியத்தின் அடிப்படையில் செயலகத்தின் பணிகளினை நெறிப்படுத்தி இணைப்பதற்காக பொருத்தமான எண்ணிக்கைகொண்ட ஆளணியினர் செயலகத்துடன் இணைக்கப்படுவர். செயலகம் தனது பொதுசன தொடர்பு நோக்கங்களுக்காக செய்திப்பத்திரிகை,

இணையத்தளம் ஆகியவற்றினை பயன்படுத்தி தனது செயற்பாடுகள் தேர்தல் தொடர்பான அறிவுறுத்தல்கள் ஆகியவற்றினை பொதுமக்களுக்கு வழங்கும்.

5.3.1. நாடு வாரியான செயற்பாட்டுக் குழுக்கள்.

நாடுவாரியான செயற்பாட்டுக் குழுக்கள் 2009 ஒக்ரோபர் மாதத்திலிருந்து செயற்பட ஆரம்பித்துள்ளன. முதற்கட்டமாக பிரித்தானியா, கனடா, அமெரிக்கா, தென்ஆபிரிக்கா, நோர்வே ஆகிய நாடுகளுக்கான குழுக்கள் அறிவிக்கப்பட்டுள்ளன. ஏனைய நாடுகளுக்கான குழுக்கள் 2010 ஜனவரி இறுதிக்குள் அறிவிக்கப்பட்டு தமது பணிகளை ஆரம்பிக்கும்.

நாடுவாரியான செயற்பாட்டுக் குழுக்கள் தங்கள் நாடுகளில் செயற்படக்கூடிய பல்வேறு தமிழ் அமைப்புக்களுடனும் மக்களுடனும் கொள்கைரீதியான கலந்துடையாடல்களை முன்னெடுப்பதனுடாக நாடுகடந்த தமிழீழ அரசாங்கத்தினை உருவாக்குவதற்கான அவர்களின் ஆதரவினைக் கட்டியெழுப்பும். இக்குழுவின் பரப்புரைப்பணிகள் ஈழத்தமிழ் சமூகத்தவருடன் மட்டுப்படுத்தப்படாமல் ஏனைய சமூக மக்களுடனும் குழுக்களுடனும் முன்னெடுக்கப்படுவதனுடாக அவர்களின் ஆதரவும் நாடுகடந்த தமிழீழ அரசாங்கத்தின் உருவாக்கத்திற்கு சார்பாக திரட்டப்படும். குறிப்பிட்ட தேசங்களின் அரசியற் தலைவர்கள், அரசாங்கம் நிறுவனங்கள் ஆகியவற்றுடனும் கலந்துரையாடல்களை மேற்கொண்டு அவர்களின் ஆதரவினை வென்றெடுப்பது நாடுவாரியான செயற்பாட்டுக் குழுவின் பிரதான இலக்குகளில் ஒன்றாக அமையும்.

5.3.1.1. நாடுவாரியான செயற்பாட்டுக் குழுவின்கான செயற்பாட்டு வரைமுறைகள்

1. குறிப்பிட்ட நாட்டிற்கென அமைக்கப்படும் செயற்பாட்டுக்குழு நியமிக்கப்பட்ட தனது அங்கத்தவர்களுக்கிடையில் ஒருவரினை தலைவராக அல்லது பிரதான இணைப்பாளராக தெரிவு செய்யும்.
2. நாடுவாரியான செயற்பாட்டுக்குழு பொருத்தமான வழிமுறைகளுடாக தங்களது நாட்டில் வாழுகின்ற புலம்பெயர் ஈழத்தமிழர்களுடன் தொடர்புகளை உருவாக்கி நாடுகடந்த தமிழீழ அரசாங்கம் தொடர்பான கலந்துரையாடல்களினையும் விவாதங்களினையும் மேற்கொள்வதுடன் உரிய அறிவுட்டல்களினையும் வழங்கும்.
3. நாடுவாரியான செயற்பாட்டுக்குழு பொருத்தமான வழிமுறைகளினூடாக தங்களது நாட்டின் தமிழ் மற்றும் தேசியமொழிப் பத்திரிகைகள், வானொலி, தொலைக்காட்சி ஆகியவற்றினை பயன்படுத்தி ஆக்கபூர்வமான தகவல் பரிமாற்றத்தினை உறுதிசெய்யும்.
4. நாடுவாரியான செயற்பாட்டுக்குழு தனது நாட்டின் பூகோள அமைப்பு, நிர்வாகபிரிப்புகள், போக்குவரத்து தொடர்புகள், ஈழத்தமிழர்களின் குடிசனப்பரம்பல் ஆகியவற்றினைக் கவனத்திற்கொண்டு ஆக்கக்கூடிய சாத்தியமாக மையங்களில் வாக்களிப்பு நிலையங்களினை நிறுவி வாக்காளர்கள் மிகக்குறைந்த சிரமங்களுடன் வாக்களிப்பில் பங்குபற்றுவதற்கு வழிசெய்யும்.
5. நாடுவாரியான செயற்பாட்டுக்குழு தனது நாட்டிற்கென தேர்தல் ஆணையம் ஒன்றினை உருவாக்கும்.

இதன் பொருட்டு சிறப்பு அனுபவமும் அங்கீகாரமும் நம்பிக்கைத் தன்மையும் கொண்ட தனிநபர்களையோ அல்லது நிறுவனத்தினையோ தேர்தல் ஆணையமாகச் செயற்படுவதற்கு பணிக்கமர்த்தும்.

6. நாடுவாரியான செயற்பாட்டுக்குழு தேர்தல் கண்காணிப்பாளர் குழுவினை தெரிவு செய்யும். இக் கண்காணிப்பாளர்கள் தமிழ் சமூகத்தின் மத்தியில் இருந்தும் வேறு நன்மதிப்புப் பெற்ற நிறுவனங்களில் இருந்தும் வரும் சுயாதீனமான கண்காணிப்பாளர்களாக இருக்கலாம்.

7. நாடுவாரியான செயற்பாட்டுக்குழு தனது சகல செயற்பாடுகள் தொடர்பாகவும் நாடுகடந்த தமிழீழ அரசாங்கத்தினை உருவாக்குவதற்கான செயற்குழுவுக்கும், அதன் மதியுரைக்குழுவிற்கும் குறிப்பிட்ட கால ஒழுங்கில் அல்லது வேண்டப்படும் போது அறிக்கையிடும் கட்டபாட்டினை கொண்டிருப்பதோடு தனது செயற்பாட்டு வரையறைக்குள் மேற்கொள்ளப்படும் பணிகள் தொடர்பாக பதிலளிக்கும் பொறுப்பினையும் கொண்டிருக்கும்.

8. நாடுவாரியான செயற்பாட்டுக்குழு தனது செயற்பாடுகளினை சிறப்பாக முன்னெடுப்பதற்காக பொருத்தமானதும் சட்டத்திற்கு உட்பட்டதுமான வழிகளில் தனக்குத்தேவையான நிதி, பொருட்கள், மனிதவளம் ஆகியவற்றினை தேடிக்கொள்ளும்.

5.3.2. தேர்தற்குழுவினதும் தேர்தற்கண்காணிப்பு குழுவினதும் செயற்பாட்டுமுறைகள்

நாடுகடந்த தமிழீழ அரசாங்கத்தின் பேரவைப் பிரதிநிதிகளுக்கான தேர்தல்கள் நடைபெறுவதற்கென தீர்மானிக்கப்பட்டுள்ள சகல நாடுகளிலும் சுதந்திரமாக செயற்படக்கூடிய தேர்தல் ஆணையங்கள் அமைக்கப்படும். இதற்கான பொறுப்பும் அதிகாரமும் அந்தந்த நாடுவாரி செயற்குழுக்களுக்கே மட்டுமே உரியதாகும். அடையாளங் காணப்பட்ட சுதந்திரமான தேர்தல் கண்காணிப்பாளர்களின் நேரடி பார்வையின் கீழ் தேர்தலின் சகல செயற்பாடுகளும் கண்காணிக்கப்பட்டு தேர்தலின் முடிவில் தனியான அறிக்கையாக அவர்களினால் வெளியிடப்பட ஒழுங்குகள் செய்யப்படவேண்டும்.

தேர்தல் ஆணையத்தினதும் தேர்தற் கண்காணிப்பாளர்களினதும் செயற்பாட்டு இலக்குகளாக கீழ்வரும் விடயங்கள் அமையும்.

5.3.2.1. தேர்தற்குழுவின்கான செயற்பாட்டு வரைமுறைகள்

1. நாடுகடந்த தமிழீழ அரசாங்கத்தின் பேரவைக்கான நேரடித்தேர்தலில் போட்டியிட்டு தெரிவுசெய்யப்பட விரும்புவர்களிடமிருந்து விண்ணப்பத்தினை உரிய படிவங்களுடாக பெற்றுக்கொள்ளும் நிறுவனமாக செயற்படல்.
2. பெற்றுக் கொண்ட வேட்பாளர்களுக்கான விண்ணப்பங்களினை பரிசீலனை செய்தலும் அவற்றின் ஏற்புடமைத்தன்மையினை உரிய ஆதாரங்களுடன் உறுதி செய்தலும்.
3. தமிழீழ அரசாங்கத்தின் பேரவைக்கான தேர்தல்களை நடாத்தவதற்கு பொருத்தமான ஒரு நாள் இனை அல்லது நாட்களினை மதியுரைக்குழுவின்

வழிகாட்டற் குறிப்புகளுக்கு ஏற்ப தீர்மானித்தல்

4. தமிழீழ அரசாங்கத்தின் பேரவைக்காக நடாத்தப்பட்ட தேர்தலின் வாக்குகளை மதியுரைக்குமுவின் வழிகாட்டற்குறிப்புகளுக்கேற்ப ஏற்ப எண்ணிக்கணக்கிடல்.

5. தமிழீழ அரசாங்கத்தின் பேரவைக்காக நடாத்தப்பட்ட தேர்தலின் வாக்களிப்பு முடிவுகளை பிரகடனப்படுத்தி வெளியிடல்.

6. தமிழீழ அரசாங்கத்தின் பேரவைக்காக நடாத்தப்படும் தேர்தலின் நடைமுறையின் போது எழுப்பப்படக்கூடிய ஆட்சேபனைகள் குறைபாடுகள் தொடர்பில் பிணக்கு தீர்க்கும் பொறிமுறை ஒன்றினை மதியுரைக்குமுவின் வழிகாட்டற்குறிப்புகளுக்கு அமைவாக உருவாக்கி செயற்படுத்தல்.

5.3.2.2. தேர்தற்கண்காணிப்பு குழுவின்கான வரைமுறைகள்

1. தேர்தற்கண்காணிப்பாளர் குழு தங்களது கண்காணிப்பு பணியினை மதியுரைக்குமுவின் வழிகாட்டற்குறிப்புகளுக்கு அமைவாகவும் சனநாயக தேர்தல்களை நடாத்துவதற்கான சர்வதேச நியமங்களுக்கு இசைவாகவும் ஒழுங்கமைப்பர். அதற்கிணங்க நாடுகடந்த தமிழீழ அரசாங்கத்தின் பேரவைக்கான பிரதிநிதிகளை தெரிவுசெய்யும் தேர்தலினை அது நடைபெறும் தினத்திலோ அல்லது தினங்களிலோ கண்காணிப்பர்.

2. நாடுகடந்த தமிழீழ அரசாங்கப் பேரவைக்கான பிரதிநிதிகளை தெரிவுசெய்யும் தேர்தலின் வாக்குகள் தேர்தற் குழுவினரால் எண்ணிக்கையிடப்படும்போது அச்செயன்முறையினை தேர்தற்கண்காணிப்புக் குழுவினர் மதியுரைக்குமுவின் வழிகாட்டற்குறிப்புகளுக்கும், சனநாயக தேர்தல்களை நடாத்துவதற்கான சர்வதேச நியமங்களுக்கு ஏற்பவும் கண்காணிப்பர்.

3. தேர்தலுக்கான வேட்பாளர்களை தெரிவுசெய்யும்போது எழக்கூடிய ஆட்சேபனைகள் குறைபாடுகள் ஆகியன தொடர்பில் கையாளப்படும் பிணக்கு தீர்க்கும் செயன்முறையினை மதியுரைக்குமுவின் வழிகாட்டற்குறிப்புகளுக்கு இசைவாக தேர்தற்கண்காணிப்புக்குழு கண்காணிப்புச் செய்யும்.

4. தேர்தலுக்கான வாக்காளர்களை பதிவு செய்யும் நடைமுறையின்போது எழக்கூடிய ஆட்சேபனைகள் குறைபாடுகள் ஆகியன தொடர்பில் கையாளப்படும் பிணக்கு தீர்க்கும் செயன்முறையினை மதியுரைக்குமுவின் வழிகாட்டற்குறிப்புகளுக்கு இசைவாக தேர்தற்கண்காணிப்புக்குழு கண்காணிப்புச் செய்யும்.

5. வாக்குகள் கணக்கெடுப்பின் போது எழக்கூடிய ஆட்சேபனைகள் குறைபாடுகள் ஆகியன தொடர்பில் கையாளப்படும் பிணக்கு தீர்க்கும் செயன்முறையினை மதியுரைக்குமுவின் வழிகாட்டற்குறிப்புகளுக்கு இசைவாக தேர்தற் கண்காணிப்புக்குழு கண்காணிப்புச் செய்யும்.

6. தேர்தற் கண்காணிப்புக்குழு தனது பணிகள் யாவும் தொடர்பான விபரமான எழுத்து அறிக்கையினை குறிப்பிட்ட காலவயைறைக்குள் நாடுகடந்த தமிழீழ அரசாங்கத்தினை உருவாக்குவதற்கான செயற்குழுவுக்கும் அதன் மதியுரைஞர் குழுவிற்கும் சமர்ப்பிக்கும்.

5.3.3. வாக்காளர்களும் வேட்பாளர்களும்

வாக்களிப்பு உரிமை, வாக்காளர் பதிவு, வேட்பாளர்களின் தகுதிப்படுத்தலினை உறுதிசெய்வது ஆகியன தொடர்பாக மதியுரைக்குழு கீழ்வரும்

பரிந்துரைகளை செய்கின்றது.

5.3.3.1 வாக்காளர்களினைப் பதிவுசெய்தல்

இரு வேறுபட்ட முறைகளின் கூட்டினால் உருவாக்கப்பட்ட சிறப்புமுறை ஒன்றினை வாக்காளர் பதிவுகளின் போது கைக்கொள்ளுமாறு மதியுரைக்குழு பரிந்துரை செய்கின்றது.

1. ஒரு முறைமையின் கீழ் நாடு கடந்த தமிழீழ அரசாங்கத்தின் பேரவைக்கான பிரதிநிதிகளை தெரிவுசெய்யும் தேர்தலில் வாக்களிக்க விரும்புவோர் வாக்களிப்பு நடைபெறும் தினத்தன்று வாக்களிப்பு நிலையத்திற்கு நேரடியாகச் சென்று தங்களது அடையாளத்தினையும் வாக்களிப்பதற்கான தகுதியினையும் சான்றுப்படுத்தும் முறையாகும். இம்முறையில் வாக்களிப்பின்போது வாக்காளரின் சுயவிபரங்கள் எதுவுமே ஆவணப்படுத்தப்படமாட்டாது.

2. மறு முறைமையின் கீழ் நாடுகடந்த தமிழீழ அரசாங்கத்தின் பேரவைக்கான பிரதிநிதிகளை தெரிவுசெய்யும் தேர்தலில் வாக்களிக்க விரும்புவோர் தங்களது விபரங்களை முன்சூட்டியே பதிவுசெய்யலாம். இதன்போது வாக்களிப்பு நடைபெறும் தினத்திற்கு முன்னரே அவர்களது வாக்களிப்பதற்கான தகுதியினை தேர்தற்குழு பரிசீலனை செய்து உறுதிப்படுத்திக்கொள்ளும். இம்முறையில் வாக்களிப்பின்போது வாக்காளரினை அத்தாட்சிப்படுத்தல் சிரமமற்றதாக இருக்கும். பதிவின்போது பெறப்படும் சுயவிபரங்கள் தேர்தலின் நோக்கத்திற்கு புறம்பான எந்தக்காரணத்திற்காகவும் தேவைக்காகவும் பயன்படுத்தப்படமாட்டாது.

5.3.3.2. வாக்காளராவதற்கான தகுதிகள்

1. நாடுகடந்த தமிழீழ அரசாங்கத்தின் பேரவைக்கான பிரதிநிதிகளை தெரிவுசெய்யும் தேர்தலில் வாக்களிக்க விரும்பும் ஒருவர் குறிப்பிட்ட தேர்தல் நடைபெறும் தினத்தன்று தனது வயதின் 17வது ஆண்டினைப் பூர்த்திசெய்திருப்பதோடு ஈழத் தமிழர் பண்பாட்டு வாழ்வோடு பூர்வீகம், திருமணம், தத்தெடுத்தல் ஊடாக இணைந்தவர்களாக இருக்க வேண்டும். இத்தோடு தேர்தல் ஆணையத்தினரைத் திருப்திப்படுத்தக்கூடிய வகையில் தனது ஈழத் தமிழ் அடையாளத்தை நிறுவக்கூடியவரும் இதில் உள்ளடங்குவார். இவ்வகையினரின் தகுதி அவரவர் நிலைக்கேற்பத் தீர்மானிக்கப்படும்.

5.3.3.3. வேட்பாளராவதற்கான தகுதிகள்.

1. நாடுகடந்த தமிழீழ அரசாங்கத்தின் பேரவையின் மக்களை பிரதிநிதித்தவப்படுத்துவதற்காக நேரடியாக தெரிவு செய்யப்படும் நோக்கத்துடன் நடாத்தப்படும் தேர்தலில் ஒருவர் போட்டியிட முன்வருவாரேயானால் அவர் குறிப்பிட்ட தேர்தலில் தான் வாக்களிக்கும் தகுதியினைக் கொண்டிருப்பதாக உறுதிப்படுத்துவதோடு, தேர்தற்குழுவினால் நிர்ணயிக்கப்படும் கட்டுப்பணத்தினையும் (தேவைப்படி) குறிப்பிட்ட காலவயைறைக்குள் சட்டபூர்வமுறையில் செலுத்தியிருக்கவேண்டும்.

2. வேட்பாளருக்கான கட்டுப்பணத் தொகையும் செலுத்தும் வழிமுறைகளும் குறிப்பிட்ட நாட்டிலுள்ள நாடு கடந்த தமிழீழ அரசாங்கத்தினை உருவாக்குவதற்கான நாடுவாரியான

6. முன்மொழியப்படும் செயற்படுமுறைகள்.

நாடுகடந்த தமிழீழ அரசாங்கத்தின் சில குறித்துரைக்கப்பட்ட முக்கிய பணிஇலக்குகளும் செயற்படுத்தப்படவேண்டிய முறைமைகளும் கீழே கூறப்பட்டுள்ளன.

6.1. அரசியல் வலு மையமாக நாடு கடந்த தமிழீழ அரசாங்கம்

கடந்த 25 வருடங்களுக்கும் மேலாக தமிழீழ விடுதலைப்புலிகளினால் கட்டியெழுப்பப்பட்ட இராணுவவலுச் சமனிலை ஈழத்தமிழ் மக்களின் தன்னாட்சி உரிமைக்கான போராட்டத்தின் அடித்தளமாக அமைந்திருந்தது.

நாடு கடந்த தமிழீழ அரசாங்கம் தனது குறிக்கோள்களில் வெற்றி பெறுவது என்பது அதனால் கட்டியெழுப்பப்படும் அரசியல் வலுச் சமனிலையிலேயே தங்கியுள்ளது. ஒரு குறித்த காரணியினை அல்லது இயங்கு புள்ளியினை மற்றோர் காரணி தான் விரும்புகின்ற திசையில், விரும்புகின்ற கோணத்தில், தேவைப்பட்ட வேகத்தில் நகர்த்துவதற்கான ஆளுமையினை கொண்டிருப்பதனையே வலு எனக்கொள்ளலாம். ஆனால் இதனை இராணுவமேலாதிக்கத்தினால் மட்டுமே பெறப்படும் விளைவாக கொள்ளமுடியாது. இங்கு குறிப்பிடப்படும் வலு ஆளுமை எனப்படுவது பொருளாதார ஆற்றல்கள், சர்வதேச அங்கீகாரம், ஒருவரின் கருத்தியல் நிலைப்பாட்டிற்கு கிடைக்கக்கூடிய தார்மீக ஆதரவு, மக்களின் பின்புலமும் பலமும், தலைமைத்துவ ஆற்றல்களும் தொலைநோக்கும் என்பவற்றின் திரண்ட பரிமாணமாகும். இராணுவவலு வன்மையானதாகவும் ஏனைய வலுக்கள் மென்மையானதாகவும் வகைப்படுத்தப்படலாம். ஜோசவ் நை என்ற அரசியலறிஞர் குறிப்பிடும் போது மென்மையான வலு என்பது இராணுவபலத்திற்கு புறம்பாக மாற்றுமுறைமைகளைக்கொண்டு ஒரு காரணி தான் விரும்பும் வகையில் மற்றோர் காரணியினை செயற்படவைப்பதாகும். நாடுகடந்த தமிழீழ அரசாங்கம் சகல வகையான மென்வலுக்களினையும் பயன்படுத்தி தனது இலக்கினை அடைவதற்கு தன்னை அர்ப்பணிக்கும்.

புலம் பெயர் சமூகத்தின் மத்தியில் பல்வேறு நிறுவனங்களும் அமைப்புக்களும் குழுக்களும் உருவாகி செயற்பட்டாலும் அவற்றிலிருந்து நாடுகடந்த தமிழீழ அரசாங்கம் கீழ்க்குறிப்பிட்ட பல்பரிமாணங்களில் சிறப்புத்தன்மையும் வேறுபாடும் கொண்டதாகவே அமையும்.

1. நாடுகடந்த தமிழீழ அரசாங்கம் தேசங்களின் ஆள்புல எல்லைகளைக் கடந்த நிலையில் பொது தேசிய அடையாளத்தினை கொண்டிருக்கும் மக்களால் நேரடியான சனநாயக பங்களிப்பு பயிற்சிமூலம் உருவாக்கப்படுகின்றது.

2. இது தேசங்களின் ஆள்புல புவியியல் எல்லைக்குள் உருவாக்கப்படும் அரசாங்கங்களுக்கு சமாந்தரமாக செயற்படும் நிறுவனமாக இருக்கும்.

எனினும் நாடுகடந்த தமிழீழ அரசாங்கத்தினை புலம்பெயர் ஈழத்தமிழர்களின் அரசியல்வலு மையமாக மாற்றுவதற்கு இங்கு குறிப்பிட்ட சிறப்பு அம்சங்கள் மாத்திரம் போதியவையல்ல.

நாடுகடந்த தமிழீழ அரசாங்கம் தனக்குரிய வலுச்சமனிலையினை கட்டியெழுப்புவதற்கு நான்கு வேறுபட்ட தொகுதியினரின் ஆதரவும் அங்கீகாரமும் முதன்மையானது என நாடுகடந்த தமிழீழ அரசாங்கத்தினை உருவாக்குவதற்கான செயலணி ஆழமாக நம்புகின்றது. கீழ்க்குறிப்பிடப்படும் நான்கு தொகுதியினரும் வெளிப்படையாக தங்கள் ஆதரவினையும் அங்கீகாரத்தினையும் பிரகடனப்படுத்தாவிட்டாலும் தங்களுடைய புரிந்துணர்வான செயற்பாடுகளின் மூலம் வழிவிடுவது அவசியமானதாகும்.

1. புலம் பெயர் ஈழத்தமிழர்கள்.
2. தாயகத்தில் வாழும் தமிழர்கள்.
3. உலகெங்கும் பரந்துவாழும் பலதேசங்களினைச் சேர்ந்த தமிழ்ச்சமூகம்.
4. சர்வதேச சமூகம்.

நாடுகடந்த தமிழீழ அரசாங்கத்தினை ஈழத்தமிழர்களின் அரசியல் வலுமையமாக கட்டியெழுப்புவது என்பது அதன் இலக்குகளை அடைவதற்காக முன்வைக்கப்படும் செயற்றிட்டங்களிலும் அதற்கான மூலோபாயங்களிலும் அவற்றினை நிறைவேற்றுவதற்காக உருவாக்கப்படும் நிறுவனக் கட்டமைப்புக்களின் வினையாற்றல் ஆளுமையிலும் அவற்றினை தாங்கி நிற்கக்கூடிய மக்கட்பலத்திலுமே தங்கியுள்ளது. உலகந்தமுவிய கொள்கைவகுப்பாளர்கள் மீது செல்வாக்கு செலுத்துவதில் சிறிய மக்கட் தொகையான ஈழத்தமிழர்களினால் உருவாக்கப்படும் நாடு கடந்த தமிழீழ அரசாங்கம் மட்டுப்பாடுகளைக் கொண்டிருக்கும் என்பது ஏற்றுக் கொள்ளப்பட வேண்டியது ஒன்றே. எனினும் உலகின் ஆதிக்க வலுச்சக்திகளின் நிகழ்ச்சிநிரலுக்குள் ஈழத்தமிழர்களின் நலன்களைக் கொண்டு செல்வதற்கும் அதன்பொருட்டு இயக்கவியல் தன்மை நிறைந்த செயற்படுதளத்தினை கட்டியெழுப்புவதற்கும் நாடுகடந்த தமிழீழ அரசாங்கம் முறைமைகளைக் தேடிக்கண்டறிந்து செழுமைப்படுத்தும்.

6.2. தற்போது செயற்படுகின்றவையும் எதிர்காலத்தில் உருவாக்கக்கூடியவையுமான நிறுவனஅமைப்புக்கள் தொடர்பான நிலை

இயங்குதிறன் நிறைந்த புலம்பெயர்சமூகங்களில் ஒன்றாக வளர்ச்சிபெற்றுள்ள ஈழத்தமிழர்களிடையே பல்வேறு குறிக்கோள்களை அடிப்படையாக கொண்ட சமூக குழுக்களும் நிறுவனஅமைப்புக்களும் தோற்றம் பெற்று ஆக்கபூர்வமாக செயற்படுவது இயல்பானதாக காணப்படுகின்றது. இத்தகைய அமைப்புக்கள் தங்களுக்கென தெளிவாக குறிக்கோள்கள், செயற்பாட்டு இலக்குகள், அங்கத்தவர்கள், ஆகியவற்றினைக் கொண்டுள்ளது. எனினும் ஈழத்தமிழ்சமூகத்தின் தேசிய அரசியல் வேட்கைகளின் வழிநின்று சவால்களை வென்றெடுப்பதற்காக சமூகத்தினை வழிநடத்துவதற்கும் பல்வேறு தளங்களிலும் பலபரிமாணங்களிலும் செயற்படும் நிறுவனங்களை ஒருங்கிணைப்பதற்கும்

தேசியமட்டங்களிலும் சர்வதேசமட்டத்திலும் செயற்படக்கூடிய அதிஉயர்நிறுவனம் ஒன்றின்தேவை உணரப்பட்டுள்ளது. இதனை முன்மொழியப்பட்டுள்ள நாடு கடந்த தமிழீழ அரசாங்கம் நிறைவுசெய்யும்.

சனநாயகரீதியான தேர்தல் செயன்முறையுடாக தெரிவு செய்யப்படும் பிரதிநிதிகளின்னைக் கொண்டு உருவாக்கப்படும்நாடுகடந்த தமிழீழ அரசாங்கம் ஏனைய சமூகம்சார்ந்த கட்டமைப்புகளுடன் ஒருங்கிணைந்தும் ஒத்திசைவான முறையிலும் செயற்படும். ஏற்கனவே அவை தொடர்பான கலந்துரையாடல்களும் விவாதங்களும் ஆரம்பிக்கப்பட்டு முன்னேற்றகரமான நிலையை நோக்கி செல்வது குறிப்பிடத்தக்கது.

முன்மொழியப்பட்டுள்ள நாடுகடந்த தமிழீழ அரசாங்கத்தின் பேரவைக்கான பிரதிநிதிகளின்னை நேரடித்தேர்தல் மூலம் புலம்பெயர் ஈழத்தமிழ்ச் சமூகம் தங்களது சனநாயக உரிமைகளின்னைப் பயன்படுத்தி தெரிவு செய்யவிருப்பது மிக சிறப்பான ஒரு விடயமாகவே கொள்ளவேண்டியுள்ளது. இவ்வாறு சுதந்திரமும் வெளிப்படைத்தன்மையும் கொண்ட சூழ்நிலையில் மக்களின் நேரடியான சனநாயகப்பயிற்சி மூலம் தெரிவுசெய்யப்படும் பிரதிநிதிகளின்னைக் கொண்டதாக நாடுகடந்த தமிழீழ அரசுப்பேரவை அமைக்கப்படும் போது அதுவே அந்த நிறுவனத்திற்குரிய அங்கீகாரத்தினையும் வலுவின்னையும் வழங்குவதாக உள்ளது. தேர்தலினுடாக தெரிவுசெய்யப்பட்ட பிரதிநிதிகள் ஒன்றிணைந்து தேர்தல் நடைபெறாத நாடுகளுக்கான பிரதிநிதிகளின்னை பேராளர்களாக அடையாளங்கண்டு தெரிவுசெய்து தங்கள்அவையில் இணைப்பார்கள்.

தற்போது இயங்கு நிலையிலுள்ளதும் எதிர்காலத்தில் உருவாகக் கூடியதுமான சமூக நிறுவனங்களுடன் எதிர்காலத்தில் பேணப்படவேண்டிய உறவுகள் தொடர்பில் நல்லாட்சி கருத்தியலின் அடிப்படையில் இறுதித் தீர்மானமெடுக்கும் உரிமையினை தெரிவுசெய்யப்படும் பிரதிநிதிகள் கொண்டிருப்பர். சில நாடுகளில் புலம்பெயர் ஈழத்தமிழ் மக்கள் சார்பாக தேசியமட்டக் கட்டமைப்புகளின்னை உருவாக்கும் முயற்சிகள் முன்னெடுக்கப்படுவது அவதானிக்கப்பட்டுள்ளது. அத்தகைய சனநாயகப் பயிற்சிகள் வரவேற்கப்பட வேண்டியவை எனினும் அத்தகைய முயற்சிகளுக்கு நேரடியாக ஆதரவின்னையோ எதிர்ப்பின்னையோ நாடுகடந்த தமிழீழ அரசாங்கம் சார்பாக வழங்க முடியாதுள்ளது. இத்தகைய முடிவின்னை நாடுகடந்த தமிழீழ அரசின்னை உருவாக்குவதற்கான செயலணி மேற்கொண்டதானது எதிர்காலத்தில் உருவாகப்போகும் நாடுகடந்த தமிழீழ அரசாங்கத்தின் பேரவையின் சனநாயக உரிமைகளின்னையும் தனித்துவத்தினையும் ஊறுபடுத்தக்கூடாது என்கின்ற தெளிவான காரணத்தினாலேயாகும்.

6.3. சர்வதேச சமூகத்துடனான செயற்பாடுகள். நாடுகடந்த தமிழீழ அரசாங்கத்தின்னை உருவாக்கும் செயலணியின் மதியுரைக்குழு தொடர்ச்சியாக பல்வேறு நாடுகளின் இராசதந்திரிகளுடனும் கொள்கை வகுப்பாளர்களுடனும் ஆக்கபூர்வமான கலந்துரையாடல்களின்னை மேற்கொண்டவண்ணம் உள்ளது. அதேபோன்று நாடுவாரி செயற்குழுக்களும்

நாடுகடந்த தமிழீழ அரசாங்கம் என்ற எண்ணக்கருத்திற்கு சார்பாகவும் அதற்கான நிறுவனங்களுக்கு ஆதரவின்னைத் திரட்டும் நோக்குடனும் பலமட்டங்களிலும் கலந்துரையாடல்களின்னை முன்னெடுக்குமாறு ஊக்குவிக்கப்பட்டுள்ளனர். நாடுகடந்த தமிழீழ அரசாங்கத்தின் பேரவை உருவாக்கம் பெற்றபின்பு இத்தகைய உரையாடல்கள் புதிய பரிமாணத்தில் முழுஆளுமையுடனும் அங்கீகாரத்துடனும் தேர்ந்தெடுக்கப்பட்ட பேரவைப் பிரதிநிதிகளினால் முன்னெடுக்கப்படும்.

பல கலந்துரையாடல்களின் போது நாடுகடந்த தமிழீழ அரசாங்கத்தின்னை நாட்டிற்கு புறம்பான அரசாங்கத்துடன் (Government in Exile); இணைத்துப் பார்க்கும் தவறானபுரிதல் அவதானிக்கப்பட்டுள்ளது. ஏற்கனவே சிறீலங்காவின் அரசாங்கத்தின்னை சட்டபூர்வ அரசாக சர்வதேச சமூகம் அங்கீகரித்துள்ள நிலையில் வேறொர் கட்டமைப்பின்னை அதற்கு சமமாக அங்கீகரிப்பதற்கோ ஆதரிப்பதற்கோ சர்வதேச சமூகம் முன்வரமாட்டாது. இத்தகைய நெருக்கடி நிலை எழாமல் இருப்பதற்காக முன்மொழியப்பட்டுள்ள நாடுகடந்த தமிழீழ அரசாங்கத்திற்கும் நாட்டிற்கு புறம்பான அரசாங்கத்திற்கும் இடையிலான வேறுபாடுகள் தெளிவாக விளக்கப்பட்டு சரியான புரிதல் ஏற்படுத்தப்படவேண்டும்.

நாடுகடந்த தமிழீழ அரசாங்கம் தனது செயற்பாடுகளின் போது தற்போது கட்டியெழுப்பப்பட்டுள்ள சர்வதேச உறவுகளின்னையும் இராசதந்திர தொடர்புகளின்னையும் கவனத்திற் கொள்ளவேண்டும். தற்போதுள்ள சட்டபூர்வ அரசுகளுக்கு சமமான இராசதந்திர உறவுநிலைகளின்னையோ அல்லது வெளிப்படையான அங்கீகாரத்தின்னையோ நாடுகடந்த தமிழீழ அரசாங்கம் உடனடியாக எதிர்பார்ப்பது யதார்த்தமாகாது.

நாடுகடந்த தமிழீழ அரசாங்கம் தனது செயற்பாடுகளின் ஒவ்வோரு நிலைகளிலும் சர்வதேசத்துடனான புரிந்துணர்வின்னை மதிப்பீடு செய்து கொள்ள வேண்டியிருப்பதோடு தேவைப்படும் எல்லா வேளைகளிலும் நாடுகடந்த தமிழீழ அரசாங்கத்தின் செயற்றிட்டங்கள் தடம்புரண்டு போகாவண்ணம் மாற்றுவழிகள் கைக்கொள்ளப்படுவதனை உறுதிப்படுத்திக் கொள்ள வேண்டும். சர்வதேசத்துடனான உறவுகளிலும் தொடர்பாடல்களிலும் சிக்கல்களின்னையும் முரண்பாடுகளின்னையும் அதற்கான ஏதுநிலைகளின்னையும் தோற்றுவிக்கக்கூடிய அறிக்கைகளின்னையும் வார்த்தைப்பிரயோகங்களின்னையும் நாடுகடந்த தமிழீழ அரசாங்கம் சார்பாக குரல்கொடுப்பவர்கள் மட்டுப்படுத்திக் கொள்ளவேண்டும். சிறப்பாக குறிப்பிடுவதானால் நாடுகடந்த தமிழீழ அரசாங்கம் தனது செயற்பாடுகள் யாவற்றின்னையும் குறிக்கோள் சார்ந்த விளைவுகளின்னை எதிர்பார்த்து வடிவமைப்பதோடு மூலோபாயங்களின் ஊடாக வெற்றிகளின்னைப் பெறுவதற்கு தயாராகவேண்டும். இவ்வரசு தனது செயற்பாடுகளின்னை பல்தேசிய கூட்டுநிறுவனங்களுக்கு ஒத்ததாக முன்னெடுப்பதன் மூலம் இரட்டை இலக்குகளாக அரசியல் மற்றும் பொருளாதார வெற்றிகளின்னை அடையமுடியும்.

6.3.1. சர்வதேச சமூகத்துடன்

செயலாற்றுவதற்கான மூலோபாயங்கள்.

நாடுகடந்த தமிழீழ அரசாங்கம் தனது இராசதந்திர அலகாக செயற்படுவதற்குரிய பிரிவாக வெளிநாட்டுறவுகள் பிரிவு ஒன்றினை உருவாக்கி அதனுடாக பொருத்தமான பணிகள் யாவற்றினையும் ஒருங்கிணைக்கவேண்டும். இவ் வெளிநாட்டுறவுகள் பிரிவு பொருத்தமாக வழிமுறைகளுடாக சர்வதேச கட்டமைப்புக்களுடனும் தேசங்களின் அரசாங்கங்களுடனும் தொடர்பாடல்களினை ஏற்படுத்துவதுடன் அவர்களின் ஆதரவினை ஈழத்தமிழர்களின் அரசியல் சுயநிர்ணய உரிமையினை சர்வதேசத்தினால் ஏற்றுக்கொள்ளப்பட நியமங்களுக்கும் சட்டங்களுக்கும் ஊடாக வென்றெடுப்பதற்கான சூழலினையும் கட்டியெழுப்பவேண்டும். நாடுகடந்த தமிழீழ அரசின் முதன்மையான பணி சர்வதேசத்தின் ஆதரவுடன் ஈழத்தமிழர்கள் தங்களது அரசியல் சுயநிர்ணய உரிமையினை வென்றெடுப்பதுவாகவே அமையும்.

நாடுகடந்த தமிழீழ அரசாங்கத்தின் மற்றுமோர் முக்கிய பணியாக ஈழத்தமிழரின் தாயகத்தில் வாழுகின்ற மக்களின் அடிப்படை மனித உரிமைகளைப் பாதுகாப்பதும் இன, மத, பண்பாட்டு அடையாளங்களுக்கு அப்பால் நின்று அவற்றினை உத்தரவாதப்படுத்தி செழுமைப்படுத்துவதுமாகும். தேசங்களின் ஆள்புல எல்லைகளைக் கடந்ததாக கட்டியெழுப்பப்படும் நாடுகடந்த தமிழீழ அரசாங்கம் தனக்குரிய எல்லைகள் கடந்த சிறப்புநிலையினைப் பயன்படுத்தி சர்வதேச பரப்பளவிலும் தேசியங்களினைக் கடந்தநிலையிலும் மனிதஉரிமைகள் பாதுகாக்கப்படுவதனை உறுதிசெய்வதற்காக செயற்படும். இப்பணிகளில் உலகந்தழுவிய அளவில் செயற்படுவதற்காக சர்வதேச மன்னிப்புச்சபை, மனித உரிமைக்கண்காணிப்பகம் போன்ற அமைப்புகள் செயற்படும் நிலையில் நாடுகடந்த தமிழீழ அரசு தனது பணிகளை குறிப்பாக இலங்கைத்தீவினுள் வாழும் தமிழ்மக்களின் உரிமைகளைப் பாதுகாப்பதற்காக ஒருங்கிணைக்கும்.

நாடுகடந்த தமிழீழ அரசாங்கம் தனக்குரிய உலகந்தழுவிய செயற்பாட்டுத் தளத்தினைப் பயன்படுத்தி இலங்கைத்தீவினுள் குறிப்பாக வடக்கு கிழக்கு தமிழர் தாயகப்பிரதேசத்தினுள் சிறீலங்காவின் அட்சியாளரால் தமிழ்மக்கள்மீது மேற்கொள்ளப்பட்ட மனிதஉரிமை மீறல்களினையும் யுத்தக்குற்றங்களினையும், மனிதகுலத்திற்கு எதிரான குற்றங்களினையும் வெளிக்கொணருவதோடு அதற்குப்பொறுப்பானவர்களினை நீதியின்முன் நிறுத்துவதன் மூலம் எதிர்காலத்தில் அத்தகைய துன்பியல் நிகழ்வுகளும் கொடுமைகளும் நிகழாமல் இருப்பதனையும் அதுதொடர்பில் சட்டமுறையான அரசுக்கு இருக்கக்கூடிய கடப்பாட்டினுள் சிறீலங்கா அரசு கட்டுப்படுத்தப்படுவதனையும் உறுதிசெய்யும்.

6.4. இலங்கைத்தீவில் இருக்கும் உள்ளூர் தலைமைகளுடனான உறவுகளினை பேணுதல்:

நாடுகடந்த தமிழீழ அரசாங்கம் தாயகத்திலுள்ள அரசியல் தலைவர்களின் தீர்மானமெடுக்கும் உரிமையினையும் முக்கியத்துவத்தினையும்

அங்கீகரித்து முதன்மைப்படுத்தும் அதேவேளையில் அவர்களின் தீர்மானங்களுக்கு எதிராக தான் செயற்படாமலிருப்பதனை உறுதிப்படுத்திக்கொள்ளும். எனினும் இலங்கைத்தீவினுள் எழக்கூடிய அரசியல் நிர்ப்பந்தம் காரணமாக உள்ளூர் தலைமைகள் ஈழத்தமிழரின் அரசியல் வேட்கையான அரசியல் சுயநிர்ணய உரிமைப்போராட்டத்தினையும் அரசியல் இறைமையினையும் வலிமையிழக்கச் செய்வதற்கு ஏதுவான தீர்மானங்களினை எடுக்க முற்படும்போது நாடுகடந்த தமிழீழ அரசாங்கம் அதனைக் கட்டுப்படுத்தக்கூடிய மாற்றுவழிகளினை தேடும்.. நாடுகடந்த தமிழீழ அரசாங்கம் தாயகத்திலுள்ள அரசியல்தலைவர்களுடன் ஏற்படுத்தும் சிறப்பான புரிந்துணர்வின் ஊடாக தாயகத்தினதும் தாயக மக்களினதும் புனர்வாழ்வு, புனர்மைப்பு, அபிவிருத்தி ஆகியன தொடர்பான பொதுவேலைத்திட்டத்தினை முன்னெடுப்பதுடன் அவற்றினை தாயகத்திலுள்ள தலைவர்களின் புரிந்துரைகளுக்கு அமைவாக ஒருங்கிணைக்கும்.

6.5. முஸ்லீம் இன மக்களுடனான உறவுநிலைகள்.

இலங்கைத்தீவினுள் வாழும் முஸ்லீம் மக்கள் தங்களது மதஅடையாளத்தின் பேரால் தங்களினை தனியொரு இனமாக கருதிக்கொண்டாலும் அவர்களும் தமிழ்பேசும்மக்களின் ஒரு பகுதியினரே. தமிழ்மொழியினை சிறப்பித்து செழுமைப்படுத்தியதில் முஸ்லீம் சமூகமும் அதன் சிந்தனையாளர்களும் கொண்டிருக்கும் பங்கு ஏனைய தமிழ் பேசும் மக்களிற்கு குறைந்ததாக இல்லை. கடந்தகாலத்தில் முஸ்லீம்கள் மத்தியில் உருவாகிய அரசியல்தலைமைகளின் ஆளுமைகளைத் தாண்டியும் சிங்களத் தேசியவாதத்தின் மேலாதிக்க அச்சுறுத்தல் அச்சமூகத்தனைக் குறிவைத்துள்ளது. தமிழ்பேசும் மக்கள் என்கின்ற பொதுத்தளத்தில் ஒருங்கிணைந்து செயற்படுவது தான் சிங்கள பெளத்த தேசியவாத மேலாண்மையிலிருந்து விடுபடுவதற்கான மூலோபாயமாக இருக்கமுடியும். எனினும் அரசியலமைப்பு ரீதியாக அதிகாரங்களினை பகிர்வதற்கான ஏற்பாடுகள் மேற்கொள்ளப்படும்போது மதநம்பிக்கைகளின் அடிப்படையிலான ஒரு இனக்குழுவாக முஸ்லீம் மக்களினை வகைப்படுத்துதல் ஏற்றுக்கொள்ளப்பட வேண்டும். இவ்வாதத்தின் அடிப்படையில் நாடு கடந்த தமிழீழ அரசாங்கத்தில் முஸ்லீம் மக்களின் பிரதிநிதித்துவம் இடம்பெறும்வகையில் கீழ்க்குறிப்பிடப்படும் விடயங்கள் தொடர்பில் அரசியலமைப்பு ஒழுங்குகள் செய்யப்படவேண்டும்.

பல்வேறு சமூகக்குழுக்களுக்கிடையிலான உரிமைகளுக்கிடையில் சமத்துவம் பேணப்படுவதனை உறுதிப்படுத்துவதற்கும் முஸ்லீம் சமூகத்தின் பிரதிநிதிகளின் தனித்துவமும் உரிமைப்பிரயோகமும் அங்கீகரிக்கப்படுவதனை கண்காணிப்பதற்குமென சிறப்பு ஒழுங்கு செய்யப்படுவதுடன் முஸ்லீம் மக்களின் சட்டபூர்வ உரிமைகளினையும் அக்கறைகளினையும் அவர்களின் பிரதிநிதிகள் முன்மொழிந்து அங்கீகாரம் பெறுவதற்கான வழிமுறைகள் உருவாக்கப்படவேண்டும். இந்நோக்கத்திற்காக சகல நாடுகளிலும் புலம்பெயர்ந்து வாழும் ஈழத்து முஸ்லீம் மக்களின் பிரதிநிதித்துவத்தினை

கண்டறிந்து அதற்குரிய விகிதாசார பிரதிநிதித்துவம் ஒதுக்கப்படவேண்டும். ஏனைய மதங்களினைச்சார்ந்த ஈழத்தமிழர்களுக்கு இச்சிறப்பு ஒழுங்குகள் பொருத்தமானதாக அமையமாட்டா. நாடுகடந்த தமிழீழ அரசாங்கத்தின் செயற்பாடுகள் யாவும் ஐக்கிய நாடுகள் நிறுவனத்தின் 1948ம் ஆண்டின் மனிதஉரிமைச்சாசனத்தினை அடியொற்றி மேற்கொள்ளப்படவேண்டும்.

தாயகத்தில் சுதந்திர தமிழீழ அரசாங்கம் உருவாக்கப்படும் நிலைமையில் மனிதஉரிமைகளை பாதுகாப்பதற்கும் முஸ்லீம்மக்களின் கூட்டுப்பிரதிநிதித்துவத்தினை அங்கீகரிப்பதற்கும் ஏதுவான வலுவான அரசியலமைப்பு மற்றும் நிறுவனக் கட்டமைப்புக்களை உறுதிசெய்துகொள்வது நாடுகடந்த தமிழீழ அரசாங்கத்தின் பொறுப்பாகும். முஸ்லீம் மக்களும் ஏனைய தமிழ்மக்களுடன் இணைந்தும் இசைந்தும் தமிழ்ப்பேசும்மக்கள் என்கின்ற ஓர் அடையாளத்தின்கீழ் வாழவேண்டும் என்பது நாடுகடந்த தமிழீழ அரசின் விருப்பாக இருந்தாலும் விரும்பும்போது பிரிந்துசென்று தனியாக வாழும் சுயநிர்ணய உரிமை முஸ்லீம்மக்களுக்கும் உரியது என்பது ஏற்றுக்கொள்ளப்படும்..

6.6 தென்னாசியாவின் மாறிவரும் புவிசார் நிலைமை பற்றி

Eastern Economic Review சஞ்சிகையின் ஒக்கோபர் 2009 இதழில் வெளிவந்த கட்டுரையொன்று பின்வருமாறு குறிப்பிடுகிறது. "சமாதானத்தின் விளைச்சல் என்பது எவ்வளவு ஏமாற்றுகரமானது என்பதனை ஏற்கனவே பாரிய அளவில் உள்ள இராணுவத்தை மேலும் விரிவுபடுத்த அவர் எடுத்துள்ள முடிவின் ஊடாக அறிய முடிகிறது. துருப்புப் பலத்தில் சிறிலங்கா இராணுவம் பிரித்தானிய மற்றும் இஸ்ரேலிய இராணுவத்தை விடப் பெரியது. 1980 இறுதிப் பகுதியில் இருந்து இன்றுவரை சிறிலங்கா இராணுவம் 5 மடங்கு வளர்ச்சியடைந்து 200,000 நிலையான படைவீரர்களைக் கொண்ட இராணுவமாக உள்ளது. வெற்றியுடன் 'அணையாத விழிப்புநிலை' எனும் பெயரில் 200,000 மாக இருந்த இராணுவத்தின் எண்ணிக்கை 50 வீதத்தால் அதிகரிக்கப்பட்டு 300,000 ஆக உயர்த்தப்படுகிறது. 2009 ஆம் ஆண்டு மே மாத வெற்றியின் பின்னர் போராளிகளிடமிருந்து கைப்பற்றப்பட்ட பிரதேசங்களைப் பாதுகாக்கவென்று 50,000 புதிய துருப்புக்களை இணைப்பதற்குரிய முயற்சியினை சிறிலங்கா அரசாங்கம் அறிவித்தது. இவ் விரிவாக்கம் சிறிலங்கா இராணுவத்தினை வல்லரசுகளான பிரான்ஸ், யப்பான், யேர்மனி போன்றவற்றை விட பாரிய இராணுவமாக மாற்றி விடும்"

உள்ளக இராணுவ அச்சுறுத்தல் இல்லாத ஒரு சூழலில் இராணுவமயப்பட்ட சிறிலங்கா தென்னாசியாவின் அமைதிக்கும் ஸ்திரநிலைக்கும் அச்சுறுத்தலாக அமையும். நாடு கடந்த தமிழீழ அரசாங்கம் தென்னாசியாவின் அமைதிக்கும் ஸ்திரநிலைக்கும் பங்களிக்க முடியும். நாடு கடந்த தமிழீழ அரசாங்கம் தனது அரசியல் மூலோபாயங்களை வகுக்கும் போது இந்து சமுத்திரப் பகுதியில் சிறிலங்காவின் கேந்திர முக்கியத்துவம்

வாய்ந்த நிலையையும் தென்னாசியாவின் புவிசார் அரசியல் நிலைமைகளையும் கவனத்திற் கொள்ள வேண்டும். நாடு கடந்த தமிழீழ அரசாங்கத்தின் செயலகம் இவ் விடயம் தொடர்பாக ஆராய்ந்து உரிய மூலோபாயங்களைக் கண்டறிவதற்காக சிறிய பிரிவு ஒன்றினைக் கொண்டிருக்கலாம். இத் துறையில் தொழிற்படும் 'அறிஞர் குழாம்' போல இப்பிரிவின் பணிகளும் அமையலாம். இதேவேளை நடவடிக்கைகளின் சட்டபூர்வத்தன்மை மிக உயர்வானதாக இருக்க வேண்டும்.

6.7 ஒரு அவதானிப்பு அமைப்புக் குறித்து நாடு கடந்த தமிழீழ அரசாங்கம் முன்மொழியப்பட்ட வழிகாட்டிக் கோட்பாடுகளுக்கு இசைவாக இயங்குகிறதா என்பதனை அவதானிப்பதற்கு ஒரு கட்டமைப்பு அவசியம் எனச் சுட்டிக் காட்டப்பட்டது.

நாடு கடந்த தமிழீழ அரசாங்கம், இவ் அறிக்கையின் பகுதி 8 இல் குறிப்பிடப்பட்ட வழிகாட்டிக் கோட்பாடுகளுக்கு ஒத்திசைவாக இயங்குவதனை அவதானிப்பதற்கான அலகு ஒன்றினை உருவாக்கப் மதியுரைக்குழு பரிந்துரை செய்கிறது.

உரிய அதிகாரத்துடன் ஒரு பரிசீலனைச் சபை வடிவத்தில் அமையக்கூடிய இக் அவதானிப்பு அலகு நாடுகடந்த அரசாங்கத்தின் பேரவையில் தீர்மானமொன்று நிறைவேற்றுப்படுவதன் ஊடாக அமைக்கப்படலாம். இவ் கண்காணிப்பு அலகின் உறுப்பினர்கள் நாடு கடந்த தமிழீழ அரசாங்கத்தின் நிறைவேற்றுச்சபையால் பரிந்துரைக்கப்பட்டு நாடுகடந்த அரசாங்கப் பேரவையால் அங்கீகரிக்கப்பட வேண்டும்.

7. அறிக்கை வெளியிடப்பட்ட பின்னர் மதியுரைக்குழுவின் வகுபாகம்: இடைக்கால ஏற்பாடுகள்

மதியுரைக்குழு நாடு கடந்த தமிழீழ அரசாங்கத்திற்கான தேர்தல்களை நடாத்துவதற்கும் அதனை அமைப்பதற்குமான முறைமைகளையும் பொறிமுறைகளையும் பரிந்துரைப்பது தான் தனக்கு வழங்கப்பட்ட பிரதான பணி என்பதனை நன்கு புரிந்திருந்தது. இருந்த போதும் மதியுரைக்குழுவின் இவ் அறிக்கை வெளியிடப்பட்டதில் இருந்து நாடு கடந்த அரசாங்கத்தின் பேரவைக்கான தேர்தல்களை நடாத்தி முடிக்கும் வரையான காலத்தில் சில மேலதிகப் பணிகளை மேற்கொள்ள வேண்டிய நடைமுறை அவசியம் தற்போது உணரப்படுகிறது. இந்தப் பணிகளில் வெளிநாட்டு அரசாங்கங்கள், அனைத்துலக செயலமைப்புக்கள், அரச சார்பற்ற அமைப்புக்கள் ஆகியவற்றுடன் நேரடித் தொடர்புகளைப் பேணிக்கொள்வதுடன் தாயகத்திலும் புலம் பெயர்ந்தும் வாழும் தமிழ் பேசும் மக்களினது சமூக பொருளாதார பண்பாட்டு உரிமைகளுக்காகக் குரல் கொடுத்தலும் உள்ளடங்குகின்றன. மதியுரைக்குழு சிறுவர் தொடர்பான செயற்பாடுகளை மேற்கொண்ட போதும் ஏனைய விடயங்களில் - அவ் விடயங்களில் ஏனைய அமைப்புக்கள் செயற்பட்டு வருகின்றமையால் கூடுதல் கவனம் செலுத்தவில்லை. எனினும் மதியுரைக்குழு இவ் விடயங்களில் ஏனைய தமிழ் அமைப்புக்களால் கோரிக்கைகள் விடுக்கப்பட்டால் முழு மனதுடன் ஒத்துழைக்கத் தாயாராக உள்ளது.

தேர்தல்களை நடத்தி முடிப்பதில் உள்ள சிரமங்கள் தொடர்பான அக்கறைகள் மதியுரைக்குமுவிற்கு தனிப்பட்டவர்களாலும் குழுவாகவும் வெளிப்படுத்தப்பட்டன. இதனையொட்டி தேர்தல் நடைமுறை தொடர்பான பின்வரும் பரிந்துரைகளை மதியுரைக்குழு மேற்கொள்கிறது.

1. இவ் அறிக்கை வெளியிடப்பட்ட பின்னரும் மதியுரைக்குழு தனது பணியினை தொடர்தல் வேண்டும். நாடுவாரியான செயற்பாட்டுக் குழுக்களதும் தேர்தல் ஆணையங்களதும் வேண்டுதல்களுக்கு ஏற்ப அவர்களுக்குத் தேவையான ஆலோசனைகளையும் பரிந்துரைகளையும் வழங்குதல் இத்தயை ஒரு செயற்பாடுகளில் சிலவாக இருக்க முடியும்.
2. மக்கள் எண்ணிக்கை குறைவாக உள்ள இடங்களிலும், இந்தியா போன்ற தேர்தல்களை நடத்துவதற்கு வாய்ப்புக்குறைந்த இடங்களிலும் மக்கள் பிரதிநிதித்துவத்தை உள்ளடக்குவது தொடர்பான விடயங்களில் தேவைக்கேற்ப பரிந்துரைகளை வழங்கல். இத்தகைய பரிந்துரைகள் சில நாடுகளின் நாடுவாரியான செயற்பாட்டுக்குழுக்கள் தமக்கு அண்மையிலுள்ள நாடுகளில் தமது செயற்பாடுகளை விரிவாக்குவது தொடர்பான விடயங்களையும் உள்ளடக்கலாம்.
3. நாடுவாரியான செயற்பாட்டுக் குழுக்களாலும் தேர்தல் சபைகளாலும் தீர்வு காணப்பட முடியாத பிணக்குகளுக்கு அவர்களின் வேண்டுதல்களுக்கு அமைய நடுவர்களாகச் செயற்படுதல்.
4. இணைப்பாளர் கேட்டுக் கொண்டதற்கமைவாக, நாடு கடந்த அரசாங்கத்தின் அரசியல் நிர்ணய சபையின் தேவைகளுக்கும் அழைக்கப்படும் போது தமது பணியை வழங்க மதியுரைக்குழு தயாராக உள்ளது. தேவைப்படின அரசியல் நிர்ணய சபை தனக்குத் தேவையான சிறப்பு ஆலோசனைகளுக்குத் தனியான மதியுரைக்குமுவினை அமைத்தலும் இங்கு பரந்துரை செய்ப்படுகிறது.

8. நாடு கடந்த தமிழீழ அரசாங்கத்திற்கான வழிகாட்டிக் கோட்பாடுகளும் செயற்திட்டங்களும்

நாடு கடந்த தமிழீழ அரசாங்கத்திற்கான இலக்குகள் குறித்தும் பரிந்துரைக்குமாறு மதியுரைக்குமுவிடம் கோரப்பட்டது. ஈழத் தமிழர் தேசத்தின் நியாயமான அரசியல் அபிலாசைகளினை வென்றெடுக்க அயராது உழைப்பதே இதன் அடிப்படை இலக்கு. இதனை விட ஏனைய செயற்பாடுகளையும் நாடு கடந்த தமிழீழ அரசாங்கம் முன்னெடுக்க வேண்டும். இச் செயற்பாடுகள் ஈழ தேசத்தை வென்றெடுப்பதற்கும் ஈழ தேசம் உலக சமுதாயத்தின் மத்தியில் தன்னை நிலைநிறுத்துவதற்கு சாதகமான சூழலை ஏற்படுத்துவதற்கும் வலுவான அடித்தளமாக அமையக்கூடியவை. இத்தயை செயற்பாடுகள் புலம்பெயர்ந்த ஈழத் தமிழ் மக்கள் தமது தாயகத்திலுள்ள தமிழ் மக்களுடனும் உலகத் தமிழர் சமூகத்துடனும் கொண்டுள்ள இணைப்பினை வலுவூட்டி உறுதி செய்யும். நாடு கடந்த தமிழீழ அரசாங்கத்தின் ஒரு இலக்கு இத்தகைய உறவுகளை உறுதி செய்தல் ஆகும்.

நாடு கடந்த தமிழீழ அரசாங்கத்திற்கான யாப்பினை அமைக்கும் போது பின்வருவன வழிகாட்டிக்

கோட்பாடுகளாக இருக்க வேண்டும் எனப் பரிந்துரைக்கப்படுகிறது.

1. ஈழ தேசத்தினை வென்றெடுப்பதற்கான உறுதிப்பாடு தமிழர்களுடைய விடுதலைப்போராட்ட வரலாற்றில் இதுவே கடந்த 35 வருடங்களாக தேசிய அரசியல் வேட்கையாகவும் இலக்காகவும் இருந்து வந்திருக்கிறது.

வழிகாட்டிக் கோட்பாடு: 1

சுதந்திரமும் இறைமையும் உடைய தமிழீழத் தனியரசை வென்றெடுப்பதில் விசுவாசமான உறுதிப்பாட்டைக் கொண்டிருத்தல். இவ் இலக்கை அடையும் மூலோபாயம் படிமுறை அணுகுமுறையாகும். தமிழர் தேசியம், தாயகம், சுயநிர்ணயம் ஆகிய அடிப்படைக் கோட்பாடுகளுக்கு அனைத்துலக அங்கீகாரத்தினை வென்றெடுப்பது இதன் முதற்படி. வென்றெடுக்கப்பட்ட அங்கீகாரத்தின் அடிப்படையில் ஈழத் தமிழர் தேசம் தனது சுயநிர்ணய உரிமையைப் பிரயோகிப்பது அடுத்தபடி.

2. மதச் சார்பின்மை வட்டுக்கோட்டைத் தீர்மானத்தில் தமிழ் ஈழம் மதச்சார்பற்ற அரசாக அமையும் எனவும் இவ் அரசின் ஆழுகைக்குட்பட்ட மக்கள் அனைவரது மதங்களுக்கும் சமமான உரிமையும் பாதுகாப்பும் வழங்கப்படும் எனவும் தெரிவிக்கப்பட்டுள்ளது. இந்த நிலைப்பாடு இந்திய அரசியல் யாப்பிலிருந்த மதச்சார்பின்மை அம்சத்தால் கவரப்பட்ட தமிழர் தேசிய விடுதலைக் கூட்டணி மற்றும் தமிழீழ விடுதலைப் புலிகள் அமைப்புக்களால் பின்பற்றப்பட்டது. இம் மதச் சார்பற்ற நிலைப்பாடு ஒரு வலுவான அம்சமாகவும் நவீன தமிழ்ப் பண்பாட்டுடன் தொடர்புடையதாகவும் இருக்கும் அதேவேளை பிரான்ஸ், அமெரிக்கா ஆகிய நாடுகளின் மதச் சார்பின்மையிலிருந்து வேறுபட்டது.

வழிகாட்டிக் கோட்பாடு: 2

தமிழீழ அரசு மதச்சார்பற்றதாக அமையும். எந்த மதங்களுக்கும் சிறப்பிடம் வழங்கப்பட மாட்டாது.

3. தமிழீழத் தாயகத்திலுள்ள மக்களதும் புலம்பெயர் தமிழ் மக்களதும் முன்னர் புலம்பெயர்ந்த உலகத் தமிழர் சமூகத்தினதும் நலன்பேணல். இங்கு உலகத் தமிழர் சமூகம் என்பது நீண்ட காலத்திற்கு முன்னர் புலம்பெயர்ந்து தென் ஆபிரிக்கா, சிங்கப்பூர், மலேசியா, மொரிசியஸ் மேற்கிந்தியத்தீவுகள் போன்ற இடங்களிலும் மற்றும் ஏனைய இடங்களிலும் வாழும் தமிழ் மக்களைக் குறிக்கிறது. நாடு கடந்த தமிழீழ அரசாங்கத்தின் செயற்பாடுகள் தமிழீழத் தாயகத்திலுள்ள மக்களுக்கும் புலம்பெயர் தமிழ் மக்களுக்கும் உலகத் தமிழர் சமூகத்திற்குமிடையிலான நெருங்கிய தொடர்புகளைப் பேணி அவர்களுக்கிடையேயான சமூக பண்பாட்டு உறவுகளை வலுவடையச் செய்வதாக அமைய வேண்டும். தமிழீழ விடுதலையை வென்றெடுக்கும் இலக்கை இது வலுவடையச் செய்வதுடன் தமிழீழத் தாயகத்தில் சமூக பொருளாதார வாழ்வு சீரழிக்கப்பட்ட மக்கள் தமது வாழ்வை மீள்சீரமைப்பு செய்யவும் துணை புரியும்.

வழிகாட்டிக் கோட்பாடு: 3

மேலே இனங்காணப்பட்ட இலக்கின் அடிப்படையில் பின்வரும் நடவடிக்கைகள் முன்னெடுக்கப்படலாம்

1. தாயகத்தின் சுகாதார வசதிகளை மேம்படுத்தத் துணைபுரிதல்.
2. யுத்தத்தால் பாதிக்கப்பட்ட மக்களுக்கு உரிய வீடுகளையும் தங்குமிடங்களையும் அமைத்தல்.

3. மக்களுக்கான வீடமைப்புத் திட்டங்களையும் பொதுமக்களுக்குத் தேவையான உட்கட்டுமானங்களையும் அமைப்பதற்குத் துணை புரிதல்.

4. மேலே அடையாளப்படுத்தப்பட்ட மூன்று வகையான தமிழர் சமூகத்தையும் சேர்ந்த எந்தத் தமிழருக்கும் இத்தகைய உதவிகள் தேவைப்படுமிடத்து சாத்தியத்தின் அடிப்படையில் அதனை செய்ய வழி வகை செய்தல்.

5. புலம் பெயர்ந்த நாடுகளில் ஈழத் தமிழரின் அடையாளத் தனித்துவத்தை வெளிப்படுத்தும் கலை பண்பாட்டு முயற்சிகளை ஊக்குவிப்பதற்கான நடவடிக்கைகளை மேற்கொள்வதுடன் தமிழர் தமது பண்பாட்டுலகத்துடன் தொடர்புகளைப் பேணிக் கொள்ள உதவுதல்.

4. தாயகத்தின் கல்வி மேம்பாட்டிற்கு உதவுதல் அனைத்துலக நன்மதிப்பைப் பெறக்கூடிய தமிழ்ப் புலமையாளர்கள் உருவாகுவதனைத் தடுக்கக்கூடிய வகையில், தமிழீழத்தின் கல்விக் கட்டமைப்புக்களைச் சிதைக்கும் மூலோபாயத்தை சிங்கள அரசாங்கங்கள் பின்பற்றி வந்துள்ளன. சிங்கள இராணுவம் அரிய பல நூல்களைக் கொண்டிருந்த பிரபல்யம் மிக்க யாழ் பொது நூலகத்தை எரியூட்டியமை கற்றல் பணிக்கெதிரான மாபெரும் குற்றச் செயலாகும். தமிழர் தாயகத்தின் கல்விப் பாரம்பரியத்தை நாம் மீளக் கட்டியெழுப்ப வேண்டும்.

வழிகாட்டிக் கோட்பாடு: 4

நாடு கடந்த தமிழீழ அரசாங்கம் பின்வரும் நடவடிக்கைகளை மேற்கொள்வதன் ஊடாக கல்வி முன்னேற்றத்திற்கு உதவ முடியும்.

1. தாயகத்திலுள்ள பாடசாலைகளின் கட்டுமானங்களை மேம்படுத்த உதவுதற்கான நிதியங்களை உருவாக்கல்

2. தாயகத்திலோ, புலம் பெயர் நாடுகளிலோ, உலகத் தமிழ் சமூகத்தின் மத்தியிலோ உள்ள தகமை வாய்ந்த தமிழ் மாணவர்களுக்கு தமது கல்வியினைத் தொடருவதற்கு வாய்ப்பாக புலமைப்பரிசில்களை வழங்குதல்

3. புலம் பெயர்ந்து வாழும் தமிழ் மக்கள் தாயகத்திலுள்ள கல்வி நிறுவனங்களில் குறுகிய காலத்திற்காவது கற்பித்தல் பணியில்

ஈடுபடுவதனை ஊக்குவித்தல்.

4. தாயகத்தில் சிறந்த தொழில்நுட்பவியலாளர்கள் உருவாக்கக்கூடிய வகையில் தொழில்நுட்பக் கல்விக்கான வாய்ப்புக்களை அதிகரித்தல்.

5. பொருளாதார நலன்பேணலை ஊக்குவித்தல் நாடு கடந்த தமிழீழ அரசாங்கம் தாயகத்தின் பொருளாதார நலனை ஊக்குவிக்கும் வகையில் தாயகத்தின் உற்பத்திப் பொருட்களை புலம் பெயர் நாடுகளில் சந்தைப்படுத்தக்கூடிய வாய்ப்புக்களை உருவாக்க வேண்டும். தனது சொந்த தொழில் நிறுவனங்களை உருவாக்குதன் மூலம் இதற்கான வாய்ப்புக்களை மேம்படுத்தலாம்.

வழிகாட்டிக் கோட்பாடு: 5

1. மேற்கூறப்பட்ட இலக்கிற்கு ஏற்ப நாடு கடந்த வர்த்தக நிறுவனங்கள் போன்ற கட்டமைப்பில், பல்வேறு புலம் பெயர் நாடுகளில் இயங்கக்கூடிய வகையிலான வர்த்தகப் பேரவையினை உருவாக்குதல். இது தாயகத்திற்கும், புலம்பெயர் நாடுகளுக்கும், உலகத் தமிழ் சமூகத்திற்குமிடையிலான வர்த்தகத் தொடர்புகளை மேம்படுத்த உதவும்.

2. நாடு கடந்த தமிழீழ அரசாங்கம் தாயகத்தில் புதிய தொழிற்துறைகளை உருவாக்கத் துணை புரிதலும் இதற்கான நிதிமூலங்களை திரட்டுதலும்.

3. தாயகத்திலுள்ள நிறுவனங்களுக்கு வர்த்தக வாய்ப்புக்களை அதிகரிக்க உதவக்கூடிய வகையில் வர்த்தக நிறுவனங்களை உருவாக்கல்.

6. வெளிநாட்டு உறவுகள் நாடு கடந்த தமிழீழ அரசாங்கம் சிறிலங்காவில் இனமுரண்பாட்டுக்குத் தீர்வாக தமிழீழத்தனியரசு உருவாக வேண்டிய அவசியத்தை வலியுறுத்தி செயற்படுவதன் மூலம் இதற்கான சாதகமான சூழலை உருவாக்க முயல வேண்டும். அரசாங்கங்களுடனும் ஏனைய நிறுவனங்களுடனும் தொடர்புகளைப் பேணி தமிழீழத்திற்கான ஆதரவுச் சூழலை உருவாக்க முனைய வேண்டும்.

இதற்காக அனைத்துலகச் சமூகத்துடன் தொடர்புகளை வளர்த்தெடுத்தல் முதன்மைப் பணியாக முக்கியம் பெறுகிறது. நாடுவாரியான குழுக்கள் இதற்கென ஒரு பகுதி நிதியினை ஒதுக்க வேண்டும். இதையொட்டிய துறைசார் ஆய்வுப்பணிகள் மேற்கொள்ளப்பட வேண்டும்.

வழிகாட்டிக் கோட்பாடு: 6

1. தமிழீழத்தனியரசு உருவாகுவதற்கு சாதகமான சூழலை ஏற்படுத்துவதற்குத் தேவையான செயற்பாடுகளுக்கான பொறிமுறையை நாடு கடந்த தமிழீழ அரசாங்கம் உருவாக்க வேண்டும். தமிழ் மக்களின் நியாயபூர்வமான அரசியல் அபிலாசை தமிழீழத்தனியரசு என்பதனை வெளிப்படுத்தி அனைத்துலகச் சமூகத்தின் ஆதரவைத் திரட்டுவதற்கான செயற்பாடுகளை

மேற்கொள்ள வேண்டும்.

2. தமிழரின் தேசியப்பிரச்சினையில் தாக்கம் தரக்கூடிய தெற்காசியப்பிராந்திய கொள்கை விவகாரங்களை கற்றறிவதற்கான அறிஞர் குழாம் ஒன்று உருவாக்கப்பட வேண்டும்.

3. சுயநிர்ணயக் கோட்பாட்டை வலுப்பெறச் செய்வதுடன் இவ் உரிமையை வென்றெடுப்பதற்காக தமிழர்களாலும் ஏனைய மக்களாலும் நடத்தப்படும் அமைதி வழியிலான ஜனநாயகப் போராட்டங்களுக்கு நாடு கடந்த தமிழீழ அரசாங்கம் ஆதரவளிக்க வேண்டும்

7. யுத்தக்குற்றங்கள் மற்றும் மனிதகுலத்திற்கு எதிரான குற்றங்கள் தொடர்பான விசாரணையும் தண்டனையும் அண்மையில் நடந்தேறிய தமிழருக்கெதிரான யுத்தத்தில் சிறிலங்கா அரசாங்கம் அதன் தலைவர்களும் பாரதூரமான மானிடத்திற்கு எதிரான குற்றங்கள் செய்துள்ளனர். அனைத்துலக சமூகத்தினதும் ஒட்டுமொத்த தமிழ் சமூகத்தினதும் எதிர்கால நன்மை கருதி நாடு கடந்த தமிழீழ அரசாங்கம் யுத்தக் குற்றவாளிகளை விசாரணை செய்து தண்டனை வழங்குதற்குப் பொருத்தமான பொறிமுறைகளை ஏற்படுத்துவதற்காக அனைத்துலக நிறுவனங்களுடன் இணைந்து செயற்படும்.

வழிகாட்டிக் கோட்பாடு: 7
நாடு கடந்த அரசாங்கம் தமிழ் மக்களுக்கு எதிராக யுத்தக்குற்றங்கள் புரிந்தவர்கள் விசாரணைக்குட்படுத்தப்பட்டு குற்றங்கள் இழைத்தோர் நீதியின் முன் நிறுத்தப்படுவதை உறுதி செய்ய வேண்டும்

8. பெண்களும் அனைத்துத் தமிழர்தும் சமத்துவத்தைப் பாதுகாத்தல்
தமிழர் போராட்டம் தமிழ்ப் பெண்கள் தங்கள் தளைகளை கட்டறுத்துக் கொள்வதற்கும் தமிழ்ச் சமூகம் சாதீய வேறுபாடுளைக் களைந்து செயற்படவும் காரணமாக அமைந்து சமத்துவக் கோட்பாடு வலுப் பெற உதவியது. நாடு கடந்த தமிழீழ அரசாங்கம், ஆண்களும் பெண்களும் முழுமையான சட்டபூர்வ சமத்துவத்தை எட்டுவதை உறுதிப்படுத்த வேண்டும்.

வழிகாட்டிக் கோட்பாடு: 8
தமிழ்ப் பெண்களின் சம உரிமை முழுமையாகப் பாதுகாக்கப்படவேண்டும். புலமைப்பரிசில்கள் மற்றும் ஏனைய வாய்ப்புக்களில் தமிழ்ப்பெண்களுக்கு முன்னுரிமை வழங்கப்பட வேண்டும். திருமணங்களின் போதான சீதன முறையையும் தமிழ்ப் பெண்களுக்கு பாதகமாக அமையக்கூடிய ஏனைய வழமைகளையும் இல்லாதொழிக்க நாடு கடந்த அரசாங்கம் உழைக்க வேண்டும். தமிழ்ச் சமூகத்திலிருந்து சாதீய முறை இல்லாதொழிக்கப்படுவதற்கு நாடு கடந்த அரசாங்கம் பாடுபட வேண்டும்.

9. மாவீரர்கள் முன்னாள் போராளிகள் நலன் பேணல்
தமிழ் விடுதலைப் போராளிகள் தமிழ் மக்களின் நெஞ்சங்களில் விசேட மரியாதைக்குரிய இடத்தைப் பிடித்தவர்கள். இத்தகைய மாவீரர்களும் முன்னாள் போராளிகளும் குடும்பங்களின் நலன் பேணுவதனை

தனது கடமையாக நாடு கடந்த அரசாங்கம் கொள்கிறது. இதற்காக கல்விப் புலமைப்பரிசில்கள், வாழ்வாதாரத் திட்டங்கள், மாதாந்தக் கொடுப்பனவுகள், சுகாதாரப் பராமரிப்பு, சட்ட உதவிகள், குடும்ப அங்கத்தவர்களைத் தேடிக்கண்டு பிடித்தல், குடும்ப மீள் இணைவு, சிறைகளில் இருந்து விடுவிக்கப்படல், வாழ்வை மீளக் கட்டியெழுப்புவதற்கான உதவி, ஆற்றுப்படுத்தலும் அது போன்ற சேவைகளும் போன்ற திட்டங்களை நாடு கடந்த அரசாங்கம் முன்னெடுக்கலாம். அமெரிக்காவில் அமைக்கப்பட்டுள்ள யுத்த வீரர்கள் விவகாரச் செயலகம் போன்ற இத்தகைய திட்டங்களை நடைமுறைப்படுத்தும் அமைப்புக்களைப் பற்றி அறிந்து கொள்வதற்கான முயற்சிகளையும் நாடு கடந்த அரசாங்கம் மேற்கொள்ள வேண்டும். இந்தியாவில் மேற்கொள்ளப்பட்டதனைப் போல விடுதலை வீரர்களுக்கு ஓய்வூதியம் வழங்கும் திட்டத்தை நடைமுறைப்படுத்துவதற்கான வாய்ப்புக்களையும் நாடு கடந்த அரசாங்கம் கவனத்திற் கொள்ளலாம்.

வழிகாட்டிக் கோட்பாடு: 9
மாவீரர்களினதும் முன்னாள் போராளிகளினதும் குடும்ப நலன் பேணும் செயற்திட்டத்திற்கு நாடு கடந்த அரசாங்கம் ஒரு விசேட குழுவினை அமைத்துச் செயற்படும்.

9. பொது மக்களுடனான கருத்துப் பரிமாற்றம்
பல்வேறு தரப்பினருடன் கலந்து பேசி, எழுப்பப்பட்ட வெவ்வேறு வகையான வினாக்களைக் கவனத்திற் கொண்டு மதியுரைக்குழு இவ் அறிக்கையினைத் தயார் செய்த போதும், இவ் அறிக்கை மேலதிக கருத்துப்பரிமாற்றத்திற்கு உரியதாகவே உள்ளது. நாடு வாரியான செயற்குழுக்கள் இதற்கான கூட்டங்களையும் கலந்துரையாடல் அரங்குகளையும் ஒழுங்கு செய்கின்றன. ஆர்வம் உள்ள அனைவரையும் தங்களது கருத்துக்களையும் பரிந்துரைகளையும் எதிர்வரும் பெப்ரவரி மாதம் 5ம் திகதிக்குப் பிந்தாது எமக்குக் கிடைக்கக்கூடிய வகையில் அனுப்பி வைக்குமாறு தங்களை வேண்டிக் கொள்கிறோம். தங்களது கருத்துக்களையும் பரிந்துரைகளையும் அனுப்ப வேண்டிய மின்னஞ்சல் முகவரி - info@govtamileelam.org

மதியுரைக்குழு இக் கருத்துக்களையும் பரிந்துரைகளையும் கவனத்திற் கொண்டு உரிய மாற்றங்களைச் செய்து அறிக்கையினை பெப்ரவரி மாதம் 10ம் திகதிக்கு முன்னர் முழுமைப்படுத்தும்.